

प्रदेश सभाको बैठकमा
माननीय प्रदेश प्रमुख श्री तिलक परियारज्यूद्वारा प्रस्तुत
आ.व. २०७७/७८ को
प्रदेश सरकारको नीति तथा कार्यक्रम



प्रदेश सरकार
मुख्यमन्त्री तथा मन्त्रिपरिषद्को कार्यालय
प्रदेश नं. २
जनकपुरधाम
मिति: २०७७/०२/२५

माननीय सभामुख,
माननीय सदस्यहरु ।

१. विश्वमा नै कोभिड १९ को माहामारीले प्रभाव पारेको यस कठिन परिस्थितिमा प्रदेशको नीति तथा कार्यक्रम प्रस्तुत गर्नु परेको छ ।
२. जनआन्दोलन, सशस्त्र जनयुद्ध, मधेश जनविद्रोह र मधेस आन्दोलन लगायत विभिन्न लोकतान्त्रिक आन्दोलनहरुबाट स्थापित नेपालको संघीय लोकतान्त्रिक गणतन्त्र स्थापनामा विशिष्ट योगदान पुऱ्याई जीवन अर्पण गर्नुभएका सम्पूर्ण वीर शहिदहरुप्रति हार्दिक श्रद्धान्जलि अर्पण गर्दछु ।
३. कोभिड १९ को यस माहामारीबाट विश्वमा लाखौ मानिसहरुले ज्यान गुमाएका छन् भने लाखौ मानिसहरु संक्रमित भएका छन् । यस माहामारीबाट स्वदेश तथा विदेशमा ज्यान गुमाएका नेपाली नागरिक र विदेशी नागरिकहरु प्रति श्रद्धाञ्जली व्यक्त गर्दछु । साथै शोक सन्तप्त परिवारजनप्रति हार्दिक समवेदना प्रकटगर्दै संक्रमितहरुको शीघ्र स्वास्थ्यलाभको कामना गर्दछु ।
४. यस कठिन परिस्थिति मा आफ्नो ज्यानको जोखिमलाई परवाह नगरी मानवीय सेवामा समर्पित चिकित्सक, स्वास्थ्यकर्मी, सुरक्षाकर्मी, सञ्चारकर्मी, सफाइकर्मी, एम्बुलेन्स चालक लगायत यस क्षेत्रमा अहोरात्र सेवारत सम्पूर्ण जनप्रतिनिधि, राष्ट्रसेवक एवम सामाजिक संघसंस्थाहरुलाई हार्दिक धन्यवाद दिन चाहन्छु ।
५. विश्वको इतिहासमा घटित यस्ता घटनाहरुबाट अपूरणीय मानवीय तथा आर्थिक क्षति भएपनि अन्ततोगत्वा यस्ता माहामारीहरु माथि मानिसले जीत प्राप्त गरेको इतिहास साक्षी छ । तसर्थ, हामी हाम्रो लगनशीलता, धैर्यता तथा कर्तव्यनिष्ठाले यस्ता माहामारीलाई अवश्य जित्नेछौं भन्ने

आशा राखेको छु । यस्तो परिस्थितिमा प्रदेश सरकार हरसम्भव जनताको साथ तन, मन तथा स्रोतले सदैव ऐक्यवद्ध रहनेछ ।

६. प्रदेश सरकारको यो नीति तथा कार्यक्रम नेपालको संविधान, नेपाल सरकारको आर्थिक नीति, नेपाल सरकारको आवधिक योजना तथा दीर्घकालीन क्षेत्रगत नीतिहरू, सहश्राव्दी विकास लक्ष्य र दिगो विकास लक्ष्य लगायत नेपालले अन्तर्राष्ट्रिय क्षेत्रमा गरेका प्रतिवद्धताहरू, कोभिड १९ ले पारेका प्रभाव न्यूनीकरण, प्रदेश सरकारको प्रथम पंचवर्षिय योजना, मध्यकालीन खर्च संरचना, चालु आर्थिक वर्षमा ल्याएको नीति तथा कार्यक्रम र योजनाहरूको कार्यान्वयन गर्ने तथा दिगो विकास लक्ष्य अन्तर्गत प्रादेशिक प्राथमिकताहरू तय गर्दै सो हासिल गर्न अग्रसर रहेको छ ।

माननीय सदस्यहरू,

७. कोभिड-१९ माहामारीले यस प्रदेशमा ल्याएको र आगामी वर्ष अझ थपिन सक्ने जनस्वास्थ्यका जोखिमहरू न्यूनीकरण गर्न, प्रभावित जनतालाई राहत प्रदान गर्न तथा यस माहामारी र सोका कारण प्रदेशभरी लगाइएको बन्दाबन्दीले गर्दा सुस्त बनेको आर्थिक-सामाजिक क्षेत्र एवं गुमेको रोजगारीका अवसरहरूलाई सम्बोधन गर्न र प्रदेशमा ठूलो संख्यामा फर्किदै गरेका नागरिकहरूका कारण थपिएको चुनौतीहरूको सामना गरी अर्थतन्त्रलाई चलायमान बनाई पुनर्सुदृढीकरण गर्न आगामी वर्ष अवलम्बन गरिने रणनीतिहरू तथा कार्यक्रमहरू प्रस्तुत गरेको छु ।
८. कोभिड-१९ माहामारीको जनस्वास्थ्यसंग सम्बन्धित जोखिम कम गर्न स्वास्थ्य क्षेत्रको लगानी दोब्बर गरिनेछ । आवश्यकता अनुसार गुणस्तरयुक्त क्वारान्टाईन केन्द्रहरू र आईसोलेसन केन्द्रहरू स्थापना

गर्दै लगिनेछ । जोखिममा रहेका व्यक्तिहरूको पहिचान, पी.सी.आर. विधिको टेस्टिङ्ग र रोग संक्रमित व्यक्तिको उपचार कार्यमा प्रदेश सरकारले सबै खालको सहयोग पुऱ्याउने छ । संघ र स्थानीय सरकारसंग निरन्तर समन्वय गरी प्रदेशमा कोभिड-१९ को जोखिम न्यूनीकरण गर्न उपयुक्त व्यवस्थापकीय प्रबन्धहरू मिलाईनेछ ।

९. कोभिड-१९ माहामारी नियन्त्रण र उपचारका लागि आवश्यक स्वास्थ्य सामग्रीहरू, अस्पताल संरचनाहरू तथा उपकरणहरूको यथासमय खरिद, निर्माण र सर्वसुलभ उपलब्धतामा जोड दिईनेछ । कोरोना मात्रको उपचार गर्ने अस्पतालहरू छुट्याउने, अरु अस्पतालमा कोरोना बेड छुट्याउने, ज्वरो क्लिनिकहरू छुट्याउने, आई.सी.यू. बेडहरू थप्ने, रेस्पिरेटर र भेन्टिलेटरहरू पुगदो मात्रामा उपलब्ध गर्ने र स्वास्थ्य संकट टार्न तात्कालिक उपचार केन्द्रहरू/अस्पतालहरू निर्माण गर्ने कार्यमा प्रदेश सरकार दत्तचित्त रहनेछ ।
१०. स्वास्थ्य क्षेत्र र कोरोना जोखिमसंग जुड्ने जिम्मेवारीमा रहेका सबै राष्ट्रसेवकहरूका लागि बिमा सुविधा, पी.पी.ई. किटको उपलब्धता, आवासीय सुविधा लगायत मनोबल बढाई वहाँहरूले पुऱ्याउने सेवामा प्रभावकारिता ल्याउन आवश्यक प्रबन्धनलाई सुदृढ बनाईनेछ । यस कार्यमा तत्काल सेवामा जुट्न सक्ने दक्ष जनशक्ति र स्वयंसेवकहरूको आपूर्ति निजी र गैरसरकारी क्षेत्रहरूवाट पनि गरिनेछ । कोरोना नियन्त्रण र उपचारमा निजी क्षेत्रका स्वास्थ्य संस्थाहरूको प्रभावकारी उपयोग गरिनेछ ।
११. नियमित खोप सेवा, नियमित स्वास्थ्य परीक्षण र उपचार सेवालाई रोकिन नदिन सजगता अपनाई प्रभावकारी उपायहरू अवलम्बन गरिने छ । आवश्यक तथ्यांक एवं सूचना संकलन गरी कोभिड १९ बाट

- प्रभावित आम नागरिक र खासगरी बालबालिका, महिला, किशोरीहरु, बृद्धबृद्धा तथा अन्य जोखिममा रहेका व्यक्तिहरुका लागि मनोसामाजिक परामर्श सेवा (psycho-social-counselling) कार्यक्रम स्थानीय तहसँगको समन्वय एवं सहकार्यमा संचालन गरिनेछ ।
१२. गुणस्तरीय स्वास्थ्य परीक्षणको लागि प्रादेशिक प्रयोगशालालाई अत्याधुनिक बनाईनेछ ।
१३. सरुवा रोग तथा आकस्मिक माहामारीबाट बच्न एकीकृत स्वास्थ्य नीतिको साथै २०० शैय्या सहितको प्रादेशिक सरुवा रोग नियन्त्रण अस्पताल बारा जिल्लाको कलैया उपमहानगरपालिका वडा नं. १६ झिटकैया र महोत्तरीको जलेश्वरमा निर्माण गरिनेछ ।
१४. शल्यक्रिया सुविधा सहितको घुम्ती विशिष्टकृत स्वास्थ्य र ल्याव सेवा शिविर नियमितरूपमा संचालन गरिनेछ भने माहामारी तथा आकस्मिक रोगहरुको उपचारका लागि अस्पतालभित्र विशेष व्यवस्था मिलाइनेछ । त्यस्तै प्रदेशलाई पूर्ण खोपयुक्त प्रदेश घोषणा गर्नेगरी अभियानकै रूपमा सघन कार्यक्रम संचालन गरिनेछ ।
१५. पोषणयुक्त भोजन, व्यक्तिगत सरसफाई, सामाजिक दूरी, मास्कको प्रयोग र योगा, आयुर्वेदिक-यूनानी जस्ता वैकल्पिक उपचार विधिहरुको उपयुक्त प्रयोग गरी नागरिकहरुको रोग प्रतिरोधात्मक क्षमतामा वृद्धि ल्याउन कार्यक्रम संचालन गरिनेछ ।
१६. कोभिड-१९ माहामारीले जनजीवन र जनजीविकामा पारेको असरलाई न्यून गर्न राहतका विशेष योजनाहरु संचालन गरिनेछ । चालु वर्षमा उपलब्ध गराइएको राहतलाई आगामी आर्थिक वर्षको प्रथम तीन महिना सम्म आवश्यक स्थान र आवश्यक समुदायमा निरन्तरता दिदै

अहिलेसम्मको अनुभवको आधारमा स्थानीय तहको सहयोगमा संचालित राहत सहयोग योजनालाई पुनर्संरचना गरिनेछ । रोजगार विहीन दैनिक ज्यालादारीमा काम गर्ने मजदूरहरू, खेतीहर मजदूरहरू, भारत र तेश्रो मुलुकवाट फर्कने वेखर्ची श्रमिकहरू र तिनका आश्रितहरू तथा विपन्न वर्गका नागरिकहरूलाई खाद्यान्न सहितको राहत तथा समुदाय स्वयंले संचालन गर्ने निःशुल्क भोजन कार्यक्रमहरूलाई निरन्तरता दिईनेछ ।

१७. प्रदेश सरकारले प्रदेशमा हुने खाद्यान्न, दलहन, तेलहन, तरकारी, दूध र माछा मासुको उत्पादन, पैठारी, भण्डारण तथा सार्वजनिक वितरण प्रणालीमा सुदृढीकरण गरी खाद्य सुरक्षाको प्रत्याभूति गर्नेछ । यस कार्यका लागि साना र विपन्न किसानलाई विउ, मल र अन्य कृषि सामग्रीका लागि अनुदान प्रदान गरिनेछ । विपत्तिका बेला कृषि उत्पादनको बजार पहुँचका लागि कृषि एम्बुलेन्स, न्यूनतम मूल्यको प्रत्याभूति र खरिद तथा उपयुक्त भण्डारणमा प्रदेश सरकारले लगानी गर्नेछ ।

१८. कोभिड-१९ को प्रभावले गर्दा विपन्नतामा पुगेका थप जनताको पहिचान गर्न स्थानीय सरकारलाई सहयोग पुऱ्याईनेछ । विदेशबाट फर्केका र साविकमा प्रदेशमै रहेका यस्ता विपन्न परिवारहरूको पहिचान गरी परिचयपत्र तत्काल उपलब्ध हुने व्यवस्था मिलाईनेछ । तीनै तहका सरकारहरूद्वारा उपलब्ध हुने राहत र विशेष रोजगारीका कार्यक्रमहरूको एकीकृत, समन्वयात्मक र प्रभावकारी कार्यान्वयनद्वारा यी परिवारहरूलाई राहत र रोजगारी उपलब्ध गराईनेछ । एकल महिलाहरू, बृद्धबृद्धाहरू, अनौपचारिक र निर्माण क्षेत्रमा रहेका दैनिक ज्यालादारीमा काम गर्ने मजदूरहरूका लागि थप लक्षित कार्यक्रमहरू संचालन गरिनेछ ।

१९. मुख्यमन्त्री रोजगार कार्यक्रम संचालन गरी स्वरोजगारद्वारा आफ्नो शीप प्रयोग गरी जीवनयापनको नवीन अवसरहरू प्राप्त गर्न चाहने युवाहरूका लागि तात्कालिक शीप/दक्षता तालीम, लघु कर्जा, औजार खरिद गर्न अनुदान प्रदान गरी निजी क्षेत्र समेतको सहभागितामा स्वरोजगारीका अवसरहरूको पहिचान गरी बजारमा आधारित रोजगारी श्रृजना गरिने छ । साथै कृषि र गैर कृषि क्षेत्रसंग सम्बन्धित साना सिंचाई, कुलो निर्माण, नदी नियन्त्रण, कृषि सडक, सामुदायिक भवन, विद्यालय भवन र अन्य संरचनाहरूको निर्माण र सम्भारमा ५० हजार युवाहरूलाई रोजगारी दिईनेछ ।
२०. साना, मझौला तथा परम्परागत पेशागत उद्योगहरूलाई विशेष पुनरुत्थान अनुदान उपलब्ध गराई रोजगारीका थप अवसरहरू श्रृजना गरिनेछ ।
२१. शिक्षा क्षेत्रको पुनस्थापना गर्न बढी विद्यार्थी संख्या भएका विद्यालयहरूमा थप कक्षा कोठा निर्माण, थप अस्थायी/स्वयंसेवी शिक्षक भर्ना, दूर शिक्षा, र समुदायमा आधारित शिक्षामा लगानी गरी कोरोनाले गर्दा शैक्षिक सत्र खेर जान दिनवाट बचाईने र विद्यालय शिक्षाको गुणस्तरीय सिकाई सुनिश्चित गरी विद्यालय शिक्षामा विपन्न वर्गका बालबालिकाको पहुँचलाई सुनिश्चित गरिनेछ । अनलाईन शिक्षा, रेडियो, टि.भी. कार्यक्रम मार्फत शिक्षा, बालबालिकाको मनोसामाजिक उपचार, दिवा खाजा र आधुनिक प्रविधिमा लगानी गरी कोरोनाको शिक्षा क्षेत्रमा परेको नकारात्मक असर न्यून गर्न विशेष कार्यक्रम संचालन गरिनेछ । प्रदेशभित्र रहेका घरपरिवारहरूको तथ्याङ्क संकलन गरी निरक्षर व्यक्ति लक्षित लचिलो शिक्षा कार्यक्रम (Flexible schooling program) तथा अनौपचारिक शिक्षा (Non-formal education) कार्यक्रम सञ्चालन गरी प्रदेशलाई "साक्षर प्रदेश" बनाउने गरी साक्षरता कार्यक्रम अभियानकै रूपमा सञ्चालन गरिने छ ।

२२. कोभिड-१९ को कारण बन्दाबन्दीमा परेको आर्थिक क्षेत्र, कलकारखाना, पर्यटन, सेवा क्षेत्र, यातायात, बजार, मालवस्तुको आपूर्ति, व्यापार, सामाजिक प्रतिष्ठान र सामाजिक कृयाकलापहरू, समग्र निजी क्षेत्रका व्यवसाय एवं आर्थिक कृयाकलापहरू यथाशीघ्र पुनः चलायमान गरी आर्थिक सामाजिक गतिविधिको पूर्णतः पुनर्स्थापन गरी आर्थिक बृद्धि हासिल गर्न जरूरी छ । तर कोभिड-१९ पश्चातको जनजीवन यसपूर्वको जनजीवन जत्तिकै सहज हुन अझै कठिन छ । सामाजिक दूरी कायम राख्दै र व्यक्तिगत सरसफाई लगायत मानवीय सुरक्षाको न्यूनतम प्रत्याभूति नगरी बन्द व्यवसाय खुल्न पनि सक्दैनन् । साथै बजारमा आपूर्तिको सहजता मात्र होईन, वस्तु र सेवाको माग पुनःस्थापित हुन नागरिकसंग रोजगारी हुन, नगद प्रवाह हुन र खर्च गर्ने मनस्थिति फर्किन पनि जरूरी छ । यसका लागि संघ र स्थानीय सरकारसंग समन्वय गर्दै प्रदेश सरकारले आर्थिक कृयाकलाप पुनःस्थापित गर्न निम्न कुराहरूमा जोड दिदै विशेष आर्थिक कार्यक्रम संचालन गर्नेछः

(क) साना, मझौला उद्योग र सहकारी क्षेत्रका संस्थापनहरूलाई कर र शुल्क छुट, ऋणमा सहूलियतपूर्ण सुविधा तथा साना अनुदान कार्यक्रम;

(ख) कृषि र गैर कृषि उत्पादनहरूलाई बजार पहुँच तथा विचौलियाको चंगुलवाट बचाउन कृषि एम्बुलेन्स सेवा, न्यूनतम मूल्य निर्धारण र सार्वजनिक खरिद, ढुवानी नगद अनुदान, प्रदेश र स्थानीय सरकारद्वारा प्राथमिकतायुक्त दरमा खरिद तथा किसान र उपभोक्ताका सहकारी संस्थाहरूलाई अनुदान;

(ग) पर्यटन र होटल व्यवसायको पुनरुत्थान कार्यक्रम, कर र शुल्क सहूलियत एवं आन्तरिक पर्यटन प्रवर्द्धन विशेष कार्यक्रम;

(घ) औद्योगिक क्षेत्र र औद्योगिक करिडोरमा रहेका उद्योगहरू लगायत प्रदेशमा रहेका सम्पूर्ण उद्योगहरू यथाशीघ्र पूर्ण क्षमतामा संचालन हुन श्रमिक आपूर्ति र श्रमिकको सुरक्षा, कच्चा पदार्थको आपूर्ति र ढुवानी सहजता एवं अन्य सुविधाहरूको प्याकेज प्रदान गर्दै थप लगानी ल्याउन वातावरण निर्माण;

(ङ) प्रादेशिक औद्योगिक व्यवसाय ऐन र तद्रूपको नियमावली यथाशीघ्र निर्माण गरी कार्यान्वयन लगायत मध्यकालीन सुधारहरूको घोषणाद्वारा प्रदेशमा औद्योगिक संस्थापनहरूको संरक्षण र प्रवर्द्धन

(च) सामाजिक दूरी कायम गर्दै र मानवीय सुरक्षाका दृष्टिले व्यक्तिगत सरसफाई र स्वास्थ्य सुरक्षामा लगानी गरी व्यवसाय संचालन गर्न प्रोत्साहन कार्यक्रम; तथा

(छ) व्यापार, आपूर्ति, यातायात एवं निर्माण क्षेत्रको पुनर्स्थापन, संरक्षण र सम्बर्द्धनका लागि सहजीकरण कार्यक्रम । विपन्न, गरिब, भूमिहीन तथा सामाजिक रूपमा पिछडिएका साना कृषकहरू, एकल महिला, मधेस आन्दोलनका सहिद र घाइते परिवारको आय आर्जन तथा जिवकोपार्जनमा टेवा पुऱ्याउन “मुख्यमन्त्री किसान उत्थान कार्यक्रम” लगायतका स्वरोजगारमूलक विशेष कार्यक्रमलाई निरन्तरता दिइनेछ । यो योजनाको निर्देशिका र कार्यान्वयनको योजना समेत तयार भैसकेकोले आ.व को प्रथम चौमासिकमै यो योजनाको शुभारम्भ गरिनेछ । यो योजना अन्तर्गत दश कट्टासम्म जग्गा भएका तथा आफै कृषि कर्म गर्ने सम्पूर्ण किसानका बैंक खाता खोली सो खातामा बर्षेनी दस हजार नगद राखिने छ । सो अनुदानको नगद किसानले बीउ, मल, सिँचाईमा प्रयोग गर्नु पर्नेछ ।

२३. कोरोना माहामारीका कारण वैदेशिक रोजगारीबाट फर्केका वा स्वदेश मै उद्यम गर्न उत्साहित युवा वर्गलाई प्रोत्साहन गर्न किसान कार्डमा आधारित “नवप्रवर्तन कृषि रोजगार तथा व्यवसाय प्रवर्द्धन कार्यक्रम” कार्यान्वयनमा ल्याइनेछ । साथै एकीकृत कृषि उत्पादन प्रणालीमा समेत जोड दिइनेछ ।
२४. संसदीय लोकतान्त्रिक प्रणालीमा प्रदेश सभाको गरिमा उच्च राख्न सभामुख निर्वाचन क्षेत्र विकास योजना आगामी आर्थिक वर्षदेखि प्रारम्भ गरिनेछ ।
२५. कोभिड १९ को प्रभाव बढिरहेको वर्तमान अवस्थालाई मध्यनजर गर्दै सूचना तथा सञ्चार प्रविधिको प्रयोग गरी स्रोत साधन सम्पन्न बनाई प्रदेश सभाको कार्यलाई प्रभावकारी बनाइनेछ ।
२६. तरकारी, फलफुल, दूध, अण्डा, मासु, माछा, च्याउ आदी जस्ता नाशवान उपजहरुको बजार सुनिश्चितता र सहज आन्तरिक वितरणका लागि सरकारी, सहकारी र निजी संघ संस्थाहरुसँगको सहकार्यमा उत्पादन थलोवाट उपज खरिद तथा सुपथ मूल्यमा बिक्री व्यवस्थापन सम्बन्धी उपयुक्त र भरपर्दो संयन्त्रको विकास गरिनेछ । यस्ता संयन्त्रको विकास गर्दा कृषि उत्पादन मूल्य श्रृंखलामा कृषकहरुको भूमिका (Leverage) बढाइने छ ।
२७. सहकारी खेती (Cooperative farming) र करार खेती (Contract farming) र सहकारी करार खेती (Cooperative Contract farming) प्रणाली मार्फत कृषि उपजको आन्तरिक र बाह्य बजारमा बिक्री व्यवस्थापनको लागि सहजीकरण गरिनेछ ।

२८. सहकारी र निजी कम्पनी, उत्पादक समूह तथा संगठनलाई प्रतिफलमा आधारित प्रोत्साहन (Performance based incentives) प्रदान गरी कृषि बजार सेवा प्रवाहकर्ता आकर्षित गरिनेछ ।
२९. **“Farm to Fork”** को अवधारणामा आधारित स्वच्छ, स्वस्थ र सुरक्षित खाद्यवस्तुको नमूना पसलहरूको स्थापना गर्ने पहल गर्नुको साथै पूर्व स्थापित पसलहरूको नियमन तथा व्यवस्थापन कार्यलाई अभियानको रूपमा संचालन गरिनेछ ।
३०. रोजगार प्रवर्द्धन गर्न पूर्व-पश्चिम राजमार्गदिखि जिल्लाको सदरमुकामसम्म जोडने सडक, प्रत्येक जिल्लाको कोरिडोरलाई कृषि उपज प्रशोधन उद्योग स्थापना गर्न निजी, सहकारी र प्रदेश सरकारको सहकार्यमा विशेष कार्यक्रम ल्याइनेछ ।
३१. साना कृषक उत्थान तथा प्राकृतिक प्रकोप (रोग, माहामारी) सृजित आपत विपदका कारण कृषकले बेहोर्नु परेको क्षतिको प्रभाव न्यूनीकरण राहत तथा पुनःस्थापना कार्यक्रमको लागि **“कृषि विकास कोष”** स्थापना गरिनेछ ।
३२. **“पशु स्वास्थ्य घुम्ती कोष”** लाई पुनःस्थापना गरी ग्रामिण क्षेत्रमा सेवा पुऱ्याउन पशु स्वास्थ्य कार्यकर्ता तथा जे.टि.ए.को सेवा उपलब्ध गराउने र विना ब्याज ऋण उपलब्ध गराई रोजगारी प्रवर्द्धन गरिने छ ।
३३. कृषि यान्त्रिकीकरणलाई प्रबर्द्धन गर्न विशेष कार्यक्रम सञ्चालन गरिनेछ । यस कार्यलाई व्यवस्थित गर्न १३६ वटै पालिकामा कृषि आधुनिक उपकरण केन्द्रको स्थापना गरिने छ यसबाट कृषकहरूले न्युनतम भाडा तिरेर कृषि उपकरणहरू प्रयोग गर्न सक्ने छन् ।

३४. कृषिको आधुनिकीकरणका लागि मोबाइल एपसबाट जानकारी प्राप्त गर्न सकिने “Hello tractor” सेवाहरुमा छुटको व्यवस्था हुनेछ ।
३५. सहकारीतामा आधारित कृषि उपज व्यवस्थापन तथा सहकारी सुपथ मूल्य पसल (कोप शप) प्रवर्द्धनका लागि विशेष प्याकेजको व्यवस्था गरिनेछ तथा एकीकृत व्यवसाय सञ्चालनको लागि पहल गरिनेछ ।
३६. स्वरोजगारका अवसर सृजना गरी युवाहरुलाई आत्मनिर्भर बनाउन एवम् वैदेशिक रोजगारीबाट स्वदेश फर्केका युवाहरुको ज्ञान, सीप, क्षमता र पुँजीलाई प्रभावकारी रूपमा उपयोग गर्न आवश्यक व्यवस्था गरिनेछ ।
३७. कोभिड १९ को कारणले रोजगार गुमाएका युवाहरुका लागि “युवा स्वरोजगार तथा उद्यम विकास” कार्यक्रम सञ्चालन गरिने छ ।
३८. रोजगारी सिर्जना गर्न स्थानीय तहसँगको सहकार्य र समन्वयमा घरेलु तथा साना उद्योग प्रवर्द्धन गर्ने कार्यलाई प्राथमिकता दिइनेछ । गरिबी निवारणका लागि लघु उद्यम विकास कार्यक्रमलाई प्रदेश अनुकूल परिमार्जन गरी विपन्न परिवारलाई रोजगारीको अवसर सृजना गरिनेछ ।
३९. आन्तरिक पर्यटनलाई प्रवर्द्धन गर्न सार्वजनिक निकायका पदाधिकारी र कर्मचारीहरुलाई प्रोत्साहन गरिनेछ ।

माननीय सदस्यहरु,

४०. कोभिड-१९ को प्रभाव न्यूनीकरण गर्न ल्याईने तात्कालीक प्रकृतिका उपरोक्त कार्यक्रम र रणनीतिले मानव जीवनको रक्षा र जनजीविकालाई पुनर्जीवित गर्दै प्रदेशको अर्थतन्त्रलाई पुनः सुदृढीकरण गर्न सहयोग

- मिल्ने विश्वास लिएको छु । उपरोक्त विशेष रणनीति र कार्यक्रमका अतिरिक्त प्रदेश सरकारले क्षेत्रगतरूपमा विभिन्न विकास नीति र कार्यक्रमहरू संचालन गर्नेछ ।
४१. प्रदेशमा समाजिक रूपान्तरणका लागि सुरुवात गरिएको **बेटी पढाउ बेटी बचाउ** अभियान अन्तर्गत छोरी मुद्दति विमा योजना अन्तर्गत लगभग २५ हजार छोरीहरूको खाता खोलीएको छ । हालको व्यवस्था अनुसार बीस बर्ष पश्चात् ती छोरीहरू न्यूनतम ३ लाख नगद प्राप्त गर्ने छन् । समाजिक रूपान्तरणको यस अभियानलाई अझ परिष्कृत र सशक्त ढंगले अगाडी बढाइने छ । यस अभियान अन्तर्गत छोरी शिक्षा, छात्रवृत्ति, छोरी लोकसेवा तयारी कक्षा, आर्दश विवाह, साइकल वितरण र छोरीहरूको राज्य संरचनामा पचास प्रतिशत सहभागिताका लागि संरचनात्मक व्यवस्था गरिने छ ।
४२. **मुख्यमन्त्री दलित गरीब आवास योजना** अन्तर्गत आठवटै जिल्लामा दलित गरीबहरूको लागि निशुल्लक आवास निर्माण कार्यको प्रारम्भ भैइसकेकोछ । नमूना दलित गरीब आवाश योजना लाई निरन्तरता दिइने छ ।
४३. आगामी आर्थिक वर्षमा चालु खर्चमा मितव्ययीता अपनाई अर्थतन्त्रमा सरकारी क्षेत्रको अतिरिक्त निजी र सहकारी क्षेत्रको साधन स्रोतको उपयोग गरी उत्पादनशील क्षेत्रमा लगानी बढाउन उत्पादन, उत्पादकत्व तथा रोजगारी वृद्धिमा जोड दिईनेछ ।
४४. प्रदेशको समृद्धिका लागि आर्थिक, सामाजिक विकास तथा पूर्वाधार निर्माण गर्न आवश्यक पर्ने आर्थिक स्रोत जुटाउन नेपालको संविधानले निर्दिष्ट गरेको शुल्क, करको संकलन, आन्तरिक राजश्वको सदृढीकरण र संकलित स्रोतको प्रभावकारी रूपमा परिचालन गरिनेछ ।

४५. संवैधानिक व्यवस्था अनुरूप प्रदेशमा विकास सहायताको प्राप्ति र परिचालन गर्न वैदेशिक सहायता परिचालन सम्बन्धी कानून निर्माण गर्न तथा प्रदेश तहका विकास सहायतामा सन्चालित परियोजना प्रदेशलाई हस्तान्तरण गर्न सङ्घीय सरकारसँग सहकार्य गरिनेछ ।
४६. प्रदेशको आर्थिक वृद्धि, राजश्व वृद्धि एवम् पुँजी निर्माण र परिचालनमा निजी क्षेत्रलाई प्रोत्साहित गरिनुका साथै अर्थतन्त्रको एउटा खम्बाको रूपमा रहेको सहकारी प्रणालीलाई समेत प्रोत्साहन गरिनेछ ।
४७. नेपालको संविधानमा उल्लेखित प्रदेशको एकल तथा साझा अधिकार अन्तर्गत वित्तीय तथा विमा संस्था व्यवसाय र व्यवस्थापनका लागि आवश्यक प्रदेश कानूनको तर्जुमा गरिनेछ ।
४८. प्रदेश अन्तर्गत उद्योग स्थापना गर्ने इच्छुक लगानीकर्ताहरूलाई प्रदेश सरकारले निर्धारण गरे अनुसारको विशेष सुविधा प्रदान गरिने छ । विद्यमान औद्योगिक कोरिडोरको अतिरिक्त सम्भाव्यकोरिडोरको पहिचान गरी व्यवस्थापन गरिनेछ ।
४९. आगामी आर्थिक वर्षभित्र विस्तृत परियोजना प्रतिवेदन सहितको प्रदेश आयोजना बैक को निर्माण गरी प्रादेशिक गौरवका आयोजनाहरूको पहिचान गरिनेछ । प्रादेशिक गौरवका आयोजनाको विकासको लागि निजी, सार्वजनिक र सहकारी क्षेत्रको अवधारणा अनुरूप लगानी सम्मेलन आयोजनाको लागि आवश्यक स्रोत तथा पूँजीको व्यवस्थापन मिलाइ आयोजनाहरूको कार्यान्वयन गरिनेछ ।

५०. प्रदेशका जनताहरूको वित्तीय पहुँच अभिवृद्धि गरी पूँजी निर्माणमा सहयोग पुऱ्याउन “प्रदेश विकास बैंक” स्थापनाका लागि आवश्यक प्रक्रिया पुरा गरी संचालन गरिनेछ ।
५१. निजी, सहकारी तथा सार्वजनिक साझेदारी लगानीमा उद्योग व्यवसाय संचालन गर्ने वातावरण बनाउनको लागि प्रदेश लगानी प्रवर्द्धन बोर्डको स्थापना गरिनेछ । प्रदेश सभामा विचाराधिन प्रदेश औद्योगिक व्यवसाय विधेयक शीघ्र पारित गराइ सोको नियमावली पनि तयार गरी कार्यान्वयन गरिनेछ । यसले प्रदेशमा औद्योगिकरणका लागि वातावरण निर्माणका लागि थप मदत पुग्नेछ ।

माननीय सदस्यहरू,

५२. "पूर्ण सुरक्षित मातृत्व प्रदेश" बनाउने गरी परिवार नियोजन र सुरक्षित मातृत्व सम्बन्धी कार्यक्रमलाई अभियानकै रूपमा संचालन गरिने छ । साथै प्रदेशमा विशिष्टीकृत मातृ शिशु अस्पतालको स्थापना तथा संचालन गरिनेछ ।
५३. प्रादेशिक अस्पताल जनकपुरधामलाई ५०० शैय्या सहितको अत्याधुनिक विशिष्टीकृत अस्पतालमा स्तरोन्नति गरी स्वास्थ्य विज्ञान प्रतिष्ठानको रूपमा विकास गरिने छ । साथै स्वास्थ्यमा सबैको पहुँच सुनिश्चितताका लागि प्रत्येक जिल्लामा प्रदेश मातहत रहेका जिल्ला अस्पतालहरूलाई अत्याधुनिक सेवा सहितको विशिष्टीकृत अस्पतालको रूपमा स्तरोन्नति गरिनेछ । पथलैया स्वास्थ्य तालिम केन्द्रलाई ट्रमा अस्पताल बनाइने छ ।
५४. क्यान्सर रोगको उपचारका लागि प्रदेशभित्र प्रादेशिक क्यान्सर अस्पतालको स्थापना गरिने छ भने प्रादेशिक क्यान्सर अस्पतालमा ६०

वर्ष उमेर काटिसकेका क्यान्सर रोगका बिरामीहरूलाई स्वास्थ्य उपचारमा लाग्ने सम्पूर्ण खर्च प्रदेश सरकारले व्योहोर्ने छ । त्यस्तै मुटु तथा मृगौला रोगका बिरामीहरूको उपचारका लागि विशेष व्यवस्था गरिनेछ । नारायणी उपक्षेत्रीय अस्पताल, बिरगंजमा मुटु रोग उपचारका लागि क्याथ ल्याव संचालनका लागि आवश्यक सहयोग गरिने छ ।

५५. आयुर्बेद, योग, प्राकृतिक चिकित्सा, होमियोप्याथिक तथा अन्य परम्परागत उपचार पद्धतिको अध्ययन अनुसन्धान तथा विकास गरिनेछ । यसका लागि प्रादेशिक आयुर्बेद तथा बैकल्पिक चिकित्सा अनुसन्धान केन्द्र स्थापना गरिनेछ । आयुर्बेद अस्पतालको सेवालार्ई प्रभावकारी र गुणस्तरीय बनाइनेछ ।
५६. नसर्ने रोगहरूको बढ्दो प्रकोपको रोकथाम तथा जनमानसलाई सचेत पार्नको लागि हरेक स्थानीय तहसँगको समन्वयमा स्वास्थ्य तथा आरोग्य केन्द्र (health and wellbeing center) संचालन गर्न चालु आर्थिक वर्षमा सम्भाव्यता अध्ययन गरिनेछ ।
५७. कुपोषणबाट ग्रसित महिला तथा बालबालिकाहरूको लागि बहुक्षेत्रीय पोषण कार्यक्रमलाई निरन्तरता दिंदै सन्तुलित, पोषण र विविधतायुक्त खानाको लागि सचेतनामुलक कार्यक्रम तथा प्रदर्शनीहरू संचालन गरी पौष्टिक खानेकुरा खाने बानीको विकास गरी प्रदेशलाई कुपोषणमुक्त प्रदेश बनाउने अभियानको शुरुवात गरिनेछ ।
५८. संघीय सरकारसँग समन्वय र सहकार्य गरी प्रदेशभित्रका सबै जिल्लाहरूमा स्वास्थ्य बिमा कार्यक्रम विस्तार गरी प्रभावकारी रूपमा लागू गरिने छ । स्वास्थ्य बिमामा जनताको पहुँच पुऱ्याउन तथा प्रदेशका सबै नागरिकको न्युनतम स्वास्थ्य बीमा गर्नका लागि सम्मानित

- सदनमा प्रदेश स्वास्थ्य बीमा विधेयक आगामी आर्थिक वर्षको प्रथम चौमासिक मै पेस गरिने छ ।
५९. अस्पतालहरुको न्यूनतम सेवा मापदण्ड समेतका आधारमा कार्यसम्पादनमा आधारित व्यवस्थापन प्रणाली लागू गरि गुणस्तरीय सेवा प्रवाह हुने व्यवस्था मिलाईनेछ ।
६०. बालबालिकाहरुलाई शिक्षाको मूलप्रवाहमा ल्याउनका लागि विशेष शिक्षा अभियान कार्यक्रम सञ्चालन गरिने छ । साथै प्रदेश प्रमुख नैतिक शिक्षा कार्यक्रमलाई निरन्तरता दिइनेछ ।
६१. माध्यमिक तहमा अध्ययनरत बालबालिकाहरुको रुची, सीप र अन्तरनिहित प्रतिभा पहिचान गरी सो अनुरूप रोजगारमूलक सीप एवं क्षमता अभिवृद्धिका कार्यक्रमहरु सञ्चालन गरिनेछ ।
६२. सामुदायिक, संस्थागत, सहकारी तथा धार्मिक प्रकृतिका विद्यालयहरुमा समेत सरकारबाट स्वीकृत मूल पाठ्यक्रम पठनपाठन हुने व्यवस्था मिलाइ शैक्षिक गुणस्तरमा एकरूपता कायम गर्ने नीति अवलम्बन गरिने छ । साथै शैक्षिक संस्थाहरुमा आवश्यकता अनुसार ऐच्छिक विषयको पाठ्यक्रम निर्माण गरी लागू गरिनेछ ।
६३. प्रदेश सरकारको शैक्षिक नीति तर्जुमा गरी कार्यान्वयनमा ल्याईनेछ । साथै गुणस्तरीय शिक्षाको प्रबर्द्धनका लागि प्रदेशमा नमुना आवासीय बालमैत्री विद्यालय स्थापना गरी संचालनमा ल्याईनेछ ।
६४. प्रदेशभिन्न रहेका सम्पूर्ण शैक्षिक संस्थाहरुमा आधुनिक प्रविधिमा आधारित बालमैत्री विधिबाट अध्ययन अध्यापन गर्ने व्यवस्था मिलाइनेछ ।

६५. प्रदेशभिन्न रहेका सम्पूर्ण शैक्षिक संस्थाहरूको शैक्षिक तथ्याङ्क र सूचकाङ्क अद्यावधिक गरी अनुगमन मुल्यांकन प्रणाली मार्फत समग्र शैक्षिक व्यवस्थापनमा सुधार ल्याइनेछ ।
६६. परम्परागत तथा आधुनिक खेललाई प्रोत्साहन गर्ने गरि खेलकुद विकास कार्यक्रम संचालन गरिनुको साथै खेलकुदको विकासका लागि “प्रादेशिक खेलकुद विकास प्राधिकरण गठन” गरी कार्य अगाडि बढाइनेछ । रौतहट राइस मीलको जग्गालाई आवश्यक प्रकृया पुरा गरी प्रदेश सरकारको स्वामित्वमा ल्याइ प्रदेशस्तरको जनचाहना बमोजिमको उपयुक्त संरचना निर्माण गरिने छ । यसको लागि स्थानीय तहसंग सहकार्य र समन्वय गरी यसै बर्ष कार्य प्रारम्भ गरिने छ । साथै एक जिल्ला एक विशेष खेल अभियान सञ्चालन गर्न सम्भाव्यता अध्ययन गरिने छ । हाल सर्लाहीको मलंगवामा रहेको रंगशालालाई स्तरोन्नति गरिने छ ।
६७. शिक्षालाई व्यवहारमुखी र प्रविधिमुखी बनाउन प्रत्येक प्रादेशिक निर्वाचन क्षेत्रमा एक प्राविधिक विद्यालयको स्थापना तथा संचालन गर्ने कार्यलाई निरन्तरता दिइनेछ । साथै प्रदेशका मुख्य शहरहरूलाई शैक्षिक क्षेत्रको रूपमा क्रमशः विकास गर्न पहिलो चरणमा जनकपुरधाम लाई शैक्षिक क्षेत्रको रूपमा विकास गर्ने नीति लिइएको छ ।

माननीय सदस्यहरू,

६८. समयानुकूल स्तरीय जनशक्ति आपूर्तिलाई दृष्टिगत गर्दै बीरगंजमा प्रविधि विश्वविद्यालय स्थापना गरिनेछ । साथै सप्तरी जिल्लामा कृषि कलेज स्थापना गरी क्रमशः कृषि विश्वविद्यालय स्थापना गरिनेछ ।

६९. प्रदेशभिन्नका युवाशक्तिहरूको क्षमता र योग्यताको कदर स्वरूप प्रदेश युवा परिचालन नीति तथा कानूनको निर्माण गरिनेछ ।
७०. विदेश पलायन हुने श्रम तथा युवा जनशक्तिलाई उद्यम, कृषि व्यवसाय, तथा अन्य रोजगारीका अवसर उपलब्ध गराउन स्थानीय तहसँग समन्वय र सहकार्य गरिनेछ ।
७१. प्रदेशभिन्नका विभिन्न स्थानमा जेष्ठ नागरिक पार्क निर्माण गर्नुको साथै स्वास्थ्य परीक्षणको लागि विशेष सहयोगको कार्यक्रम ल्याईने छ । यस्तै हरेक किसिमका अपाङ्गता भएका नागरिकहरूको लागि प्रदेशले विशेष संरक्षणको कार्यक्रम संचालन गर्नेछ ।
७२. विभिन्न जातीय तथा सामुदायिक पहिचानलाई संरक्षण गर्न “प्रदेश भाषा, कला तथा संस्कृति प्रतिष्ठान” स्थापना गरिनेछ भने प्रदेशभिन्नका मौलिक सांस्कृतिक सम्पदाहरूको संरक्षणका लागि प्रादेशिक संग्राहलय स्थापना गरिनेछ । साथै प्रदेशको सामाजिक-सांस्कृतिक विविधतालाई सम्पदाको रूपमा आत्मसात गर्दै यी विविधताहरूको पहिचान, संरक्षण र उत्थान मार्फत बहुजातीय, बहुभाषिक, बहुधार्मिक, बहुसांस्कृतिक सामाजिको निर्माण गरी सामाजिक तथा राष्ट्रिय एकतालाई मजबुत पारिनेछ ।
७३. अनाथ बालबालिकाहरूलाई लक्षित गरी विशेष संरक्षण एवं सशक्तिकरणको कार्यक्रम संचालन गर्ने व्यवस्था मिलाइनेछ । साथै बालबालिकाको बृहत्तर विकासका लागि शिशु सदन तथा बाल उद्यान निर्माणका कार्यलाई निरन्तरता दिईनेछ ।
७४. महिला सशक्तिकरणका लागि "प्रादेशिक महिला आयोग" गठन गरिनेछ ।

७५. मधेश आन्दोलनका शहिद परिवारको सम्मान तथा संरक्षणको लागि स्वरोजगार, रोजगार, स्वास्थ्य र शिक्षामा पहुँच सुनिश्चित गरिने छ ।
७६. दलित, जनजाती, आदिवासी, मुस्लिम एवं पिछडिएका वर्गको सशक्तिकरणका लागि विशेष कार्यक्रम संचालन गरिनेछ । साथै दलित तथा विपन्न वर्गहरूको सामाजिक तथा आर्थिक रूपान्तरणको लागि प्रदेशका आठ वटै जिल्लाहरूमा “प्रदेश प्रमुख रोजगार कार्यक्रम” संचालन गरिनेछ । साथै प्रदेश प्रमुख नैतिक शिक्षा कार्यक्रमलाई निरन्तरता दिइने छ ।
७७. प्रदेश दलित शसक्तिकरण ऐनको कार्यवन्धनमा जोड दिइनेछ । यसका लागि दलित विकास समिति र उच्च स्तरीय जातीय छुवाछुत अनुगमन समिति समेत गठन गरिनेछ । दलित छात्रवृत्ति र दलित रासन कार्ड योजना कार्यवन्धनमा ल्याइने र यसका लागि प्रदेशका डोम, हलखोर, मेस्तर र मुसहर जातिका परिवारलाई जिविकोपार्जनका लागि प्रति महिना रु ५००० हजारको दरले उपलब्ध गराइने छ ।
७८. सर्पदंशको उपचारका लागि जिल्लामा अवस्थित प्रदेश मातहतका अस्पतालको सहकार्यमा सर्पदंश उपचार केन्द्रको स्थापना तथा संचालन गरिनेछ ।
७९. गुणस्तरीय स्वास्थ्य सेवा प्रवाह र प्रदेशभिन्न नर्स जनशक्ति उत्पादनको लागि प्रादेशिक अस्पताल भित्र संचालित नर्सिङ कलेजको स्तरउन्नति गरी स्नातक तहको नर्सिङ कक्षा संचालन गरिनेछ । प्रदेशभिन्न उपलब्ध जनशक्तिलाइ आकस्मिक कक्ष र आइसियू (ICU) संचालन समबन्धि तालीम दिइनेछ ।

८०. सामुदायिक विद्यालयहरुमा स्वच्छ खानेपानी, शौचालय, तथा सरसफाईको उचित व्यवस्थाको लागि विशेष कार्यक्रम ल्याइने छ ।

माननीय सदस्यहरु,

८१. साझेदारी वन, सामुदायीक वन, राष्ट्रिय वन, निजि वन र कृषि वन लगायतका वनहरुको दिगो वैज्ञानिक वन व्यवस्थापन र वनजन्य उद्यम विकास कार्यक्रम मार्फत वन क्षेत्रबाट उल्लेख्य रोजगारी र आय आर्जनका अवसरहरु सिर्जना गरिने छ ।

८२. “संरक्षण हाम्रो मन, प्रदेशको वन प्रदेशकै धन” भन्ने मार्गदर्शनलाई मूर्तरूप दिन वन क्षेत्रका लागि प्रदेश स्तरीय गुरुयोजना तर्जुमा गरी कार्यान्वयनमा ल्याइनेछ ।

८३. “जहाँ बाटो त्यहाँ रुख, त्यसले ल्याउँछ परम सुख” को नारालाई चरितार्थ गराउन स्थानीय तह समेतको सहकार्यमा सडकका दुवै किनारमा बिरुवा रोप्ने नीति लिइनेछ ।

८४. प्रदेशलाई हरित प्रदेश बनाउन गुणस्तरीय बहुवर्षिय बिरुवाहरु उत्पादन गर्न प्रत्येक जिल्लामा कम्तिमा एक हाइटेक नर्सरी स्थापना गरिनेछ । निजी क्षेत्रलाई निजी नर्सरी स्थापना गरी गुणस्तरीय बिरुवाहरु उत्पादन र वृक्षारोपणका लागि प्रोत्साहित बनाइने नीति लिइनेछ ।

८५. पर्सा राष्ट्रिय निकुञ्जलाई पर्यटनको गन्तव्य बनाउँदै गुणस्तरीय पर्यटकको संख्यामा वृद्धि गर्न सहयोग गरिनेछ । यस्तै जैविक विविधताको संरक्षण तथा सम्बर्द्धनको लागि धनुषाधाममा एउटा चिडियाघरको निर्माण गर्ने नीति लिइएकोछ ।

८६. प्रदेशकै गौरवको रूपमा रहेको सागरनाथ वन विकास परियोजना लगायतका उत्पादनमूलक वन क्षेत्रहरूलाई सघन व्यवस्थापन अन्तर्गत ल्याई दिगो तथा वैज्ञानिक वन व्यवस्थापनको कार्य गरिनेछ । स्थानीय तह र वनसँग सम्बन्धित सरोकारवालाहरूको सहकार्यमा वन विकासलाई जोड दिइने नीति लिइनेछ ।
८७. प्रदेश अन्तर्गत रहेको जैविक विविधताको दृष्टिकोणले महत्वपूर्ण वन क्षेत्र, सिमसार क्षेत्र वा अन्य भौगोलिक क्षेत्रलाई पर्यावरणीय हिसाबले हट स्पट घोषणा गरी व्यवस्थापन गर्न विशेष कार्यक्रम ल्याइनेछ ।
८८. वनमा आधारित कार्बन व्यापारका लागि अन्तराष्ट्रिय संयन्त्र मार्फत भुक्तानीका लागि संघीय सरकारसँग समन्वय र सहकार्य गरिनेछ । काष्ठजन्य वन पैदावरको स्वदेशी उत्पादन र आपूर्ति बढाई विदेशवाट हुने आयातलाई प्रतिस्थापन गर्न योगदान पुऱ्याइनेछ ।
८९. प्रदेशमा निजी वनको विकास, संरक्षण तथा व्यवस्थापन गर्न एकीकृत कृषि वन प्रणाली (Agro Forestry System) बमोजिम निजी जग्गामा कृषि वन कार्यक्रम प्रभावकारी रूपमा लागु गर्न आवश्यक ऐन नियम तर्जुमा गरिनेछ ।
९०. प्रदेश सरकारको “चुरे जोगाउ, मधेश बचाउ” अधियानलाई स्थानीय तहसँगको सहकार्यमा प्रभावकारी रूपमा संचालन गरिनेछ ।
९१. चुरे जलाधारको उपल्लो तट, मध्य तट र प्रभावित तल्लो तटबीचको अन्योन्याश्रित सम्बन्ध कायम गर्ने नदी प्रणालीमा आधारित योजना तर्जुमा देखि कार्यान्वयनसम्म संघ, प्रदेश र स्थानीय तहबीच सहकार्य र समन्वय गर्ने रणनीति लिइनेछ ।

९२. ढुङ्गा, गिटी, बालुवा जस्ता नदीजन्य पदार्थको प्रयोगलाई वातावरण र उपभोग वीच सन्तुलन हुने गरी व्यवस्थापन गरिने छ । चुरे क्षेत्रमा जलाशय निर्माण तथा मर्मत सम्भरण गरी माटो कटान कार्यलाई नियन्त्रण, पुनर्भरण र भूमिगत जलस्तरलाई उठाउने कार्य गरिनेछ ।
९३. गजेन्द्रनारायण सिंह औद्योगिक क्षेत्रलाई आधुनिकीकरण गरी पुनः सञ्चालन गर्न योजना तर्जुमा गरिनेछ ।
९४. इन्धनको आयातलाई प्रतिस्थापन गर्न र वातावरणीय अनुकुलता बढाउन इन्डक्शन चुल्हो निर्माण गर्ने उद्यमलाई प्रोत्साहन गरिनेछ ।
९५. उद्योग सम्बन्धि प्रदेशस्तरीय नीति तथा कानून तर्जुमा गरी सो सम्बन्धी कानूनी तथा संस्थागत व्यवस्थालाई सुदृढ बनाईनेछ । सबै प्रकारका उद्योगहरूको अभिलेखलाई सूचना प्रविधिमा आधारित बनाई संघ, प्रदेश र स्थानीय तहमा आबद्ध गरिनेछ ।
९६. प्रदेशभिन्न पर्यटकीय गन्तव्यहरूको पहिचान र विकास गरी प्रत्येक जिल्लामा पर्यटकको पहुँच पुऱ्याउन पर्यटक प्याकेज निर्माण गरी आन्तरिक तथा बाह्य पर्यटन प्रवर्द्धन गरिनेछ ।
९७. पर्यटन पूर्वाधारको संस्थागत सुदृढिकरणको लागि पर्यटन सम्बन्धी प्रदेश स्तरीय कानूनी र संस्थागत संरचना निर्माण गरिनेछ । पर्यटन प्रवर्द्धनमा महत्वपूर्ण भूमिका रहेको होटल व्यवसायको प्रवर्द्धनका लागि आवश्यक सहयोग गर्ने नीति लिइनेछ । प्रदेशस्थित खोला, नदी, ताल, तलैयाहरूको सम्भाव्यता अध्ययन गरी जलाशययुक्त मनोरञ्जन स्थल बनाइने छ ।

९८. प्रदेशका ऐतिहासिक, सांस्कृतिक, धार्मिक, पूरातात्विक र प्राकृतिक सम्पदाहरूको पहिचान, संरक्षण, प्रवर्द्धन एवं प्रचार प्रसार मार्फत प्रदेश अर्थतन्त्रको महत्वपूर्ण आधारको रूपमा पर्यावरणमैत्री पर्यटन उद्योगको विकास गर्ने र पर्यटन सांस्कृतिको विकास गर्न आवश्यक नीति लिइनेछ ।
९९. बारा जिल्लाको निजगढमा निर्माणाधीन दोस्रो अन्तराष्ट्रिय विमानस्थलको व्यवसायिकतालाई ध्यानमा राख्दै कोशी टप्पु, पर्सा नेशनल पार्क रुटलाई केन्द्रमा पर्ने गरी पूर्व पश्चिम राजमार्गसँगै फास्ट ट्रयाक जोडिने स्थानको दायाँबायाँ मनोरञ्जनात्मक सांस्कृतिक बगैँचाबारे सम्भाव्यता अध्ययन गरिनेछ ।
१००. दुधमती महेन्द्रनगर करिडोरलाई धार्मिक पर्यटकीय करिडोरको रूपमा विकास गरिनेछ । साथै रामायण सर्किटको विकासलाई यस वर्ष पनि निरन्तरता दिइनेछ ।
१०१. वाणिज्य क्षेत्रसँग सम्बन्धित आवश्यक प्रदेश नीति तथा कानूनको तर्जुमा गरी लागू गरिनेछ ।
१०२. वाणिज्य र व्यापार पूर्वाधारको विकासका लागि आवश्यक भौतिक संरचना निर्माण लगायतका कार्य गर्न सम्भाव्यता अध्ययन गरिनेछ । प्रदेश मातहत नियमन गरिने व्यापारिक फार्मका अभिलेखहरूलाई सूचना प्रविधिमा आधारित बनाइनेछ ।
१०३. प्रदेश, संघ र स्थानीय तहको समन्वयमा बजार अनुगमन गरिनेछ । उपभोक्ता हित विपरितका क्रियाकलापलाई पूर्ण रूपमा नियन्त्रण गरिनेछ ।

१०४. सरकारले स्वच्छ र सफा प्रदेश अभियान लागु गर्नेछ । स्थानीय तहसँग सहकार्य गरी जिल्लाका सदरमुकामहरूलाई हरित तथा स्वच्छ सफा शहरमा रूपान्तरण कार्यक्रम सञ्चालन निर्माण गरिने छ ।
१०५. भूसंरक्षण कार्यलाई स्थानीय सीप र प्रविधिको प्रयोग गरी प्रभावकारी रूपमा संचालन गरिनेछ साथै नदी किनारमा वृक्षारोपणको कार्यक्रम संचालन गरी रोजगारीको सिर्जनाका साथै नदी तटीय वातावरण स्वच्छ तथा सुन्दर बनाइनेछ । फोहोरमैलाको व्यवस्थापनका लागि उचित प्रवन्ध मिलाइनेछ ।
१०६. संघीय सरकारसँग सहकार्य गरी वायु प्रदूषण मापन केन्द्र स्थापनामा जोड दिइनेछ । प्रदेशमा सञ्चालित उद्योगहरूबाट निस्कने प्रदूषण तथा फोहोरमैला बिसर्जनका लागि वातावरणीय मापदण्डको नियमन कार्यलाई प्रभावकारी बनाइनेछ ।

माननीय सदस्यहरू,

१०७. प्रदेशलाई कृषि प्रधान प्रदेशको रूपमा विकास गर्ने अवधारणा अन्तर्गत “खेत खेत मे पानी, हाथ हाथ मे काम” को अभियानलाई थप प्रभावकारी ढंगले संचालन गरिनेछ । यसको लागि भूमिगत जलको प्रयोग गरी डिप ट्युवेल जडानको कार्यलाई अझ सघनताका साथ अगाडी बढाई प्रत्येक वडा सम्म पुर्याइने छ । साथै बाँध, पइनी, नहर, हेड बक्स र नदीखोलाको व्यवस्थापन गरी खेत खेतमा सिँचाईको व्यवस्थापन गरिनेछ । सिँचाईको निमित्त सोलार र विद्युतीय ट्युवेललाई थप प्रोत्साहित गरिनेछ ।
१०८. अविरल वर्षाको कारणले हुन सक्ने नदी कटानको कारणबाट बाढीको उच्च जोखिममा रहेका गाउँ बस्ती संरक्षण गर्ने कार्यलाई उच्च

प्राथमिकता दिइने छ । बर्षेनी बागमती, लालवकैया, कमला, रातो, विघही, जंघाह, मराह, खुटी, जलाइद, लखनदेही, बताह, मैनावती, घुर्मी झिम, खाँडो, महली, पसाह, दुधौरा, भैंडहा, भलुवाही-मदुवाहा खोलाबाट प्रभावित पालिकाहरुमा तटबन्ध निर्माणका लागि आवश्यकता अनुसार काम र विस्तृत अध्ययन प्रतिवेदन तयार गरिने छ । यसका लागि संघीय र स्थानीय पालिकाहरुसँग समन्वय सहकार्य गरी कार्य अगाडि बढाइने छ ।

१०९. नयाँ प्रविधिमा आधारित सिँचाई प्रणालीको विकास गर्न फोहोरा सिँचाइ, पोखरी सिँचाई र थोपा सिँचाई जस्ता कार्यलाई संचालनमा ल्याइनेछ ।

११०. सतह सिँचाईको सुविधा उपलब्ध गराउन नसकिने क्षेत्रहरुमा भूमिगत जलको उपलब्धता तथा भौतिक अवस्थाको आधारमा प्रदेशका आठ वटै जिल्लामा कम्तिमा १/१ वटा डिप टयुववेल क्लष्टर तथा १/१ वटा विद्युतीकरण सहितको पावरड्रिल टयुववेल क्लष्टर र स्यालो टयुववेल क्लष्टर बनाई टयुववेल सिँचाई प्रणाली जडान गरी सिँचाई सुविधा पुर्याइनेछ ।

१११. सतही तथा भूमिगत सिँचाई प्रणालीहरुको सुदृढीकरण तथा आधुनिकीकरण गरी विद्यमान सिँचाई प्रणालीहरुको क्षमता अभिवृद्धि गरिनेछ । स्थानीय स्तरमा रहेका साना सिँचाई पूर्वाधारहरु (हाल बन्द तथा सञ्चालनमा रहेको नहर एवं बाँधहरु) लाई समुदायबाटै व्यवस्थापन हुने गरी संचालनमा ल्याइने छ । जिल्लामा रहेका पानी सरबि तथा नदीनालाहरु (perennial/seasonal water sources) मा बाध र पुलमुनि सुलिस गेट बनाई कुलो पर्इनी मार्फत सिँचाईको प्रबन्ध गरिनेछ । वर्षाको पानी संकलन र उपयोग गर्ने गरि कार्यक्रम तर्जुमा गरिनेछ ।

११२. प्रदेशका आठवटै जिल्लाहरूमा घरघरमा स्वच्छ खानेपानी सुविधा पुर्याइनेछ ।
११३. “राष्ट्रिय खानेपानी गुणस्तर मापदण्ड २०६२” कार्यान्वयन गरी प्रत्येक जिल्लाका सदरमुकाममा खानेपानी गुणस्तर परीक्षण प्रयोगशाला स्थापना गरिने कार्य अगाडी बढाइनेछ ।
११४. वातावरणीय सरसफाइ एवं स्वच्छता प्रवर्द्धन गर्न वातावरणीय सरसफाइ कार्यक्रमलाई निरन्तरता दिइनेछ । यसका लागि आठै जिल्लाका सदरमुकाम तथा मुख्य हाट बजारमा आवश्यकता पहिचान गरी सार्वजनिक शौचालयको निर्माण एवं व्यवस्थापन गर्दै खुलादिसामुक्त प्रदेशको अवस्थालाई सुदृढ एवं दिगो बनाउँदै लगिनेछ ।
११५. नदी तथा खोलाहरूमा चुरे क्षेत्रबाट आएको बालुवालाई नियन्त्रण गर्न एकीकृत जलाधार व्यवस्थापन प्रणालीलाई प्राथमिकता दिइनेछ ।
११६. प्रदेश सरकारले आत्मसात गरेको “हाम्रो प्रदेश, उज्यालो प्रदेश” को नारालाई सार्थकता प्रदान गर्न बैकल्पिक उर्जालाई प्रवर्द्धन गरि आगामी वर्ष निजी साझेदारी योजना अन्तर्गत प्रदेशको आठवटै जिल्लामा सौर्य उर्जा प्लान्ट निर्माणको कार्यलाई अगाडि बढाइनेछ ।
११७. सौर्य उर्जा सम्बन्धी पावर प्लान्ट स्थापनामा साना, मझौला तथा मध्यमखालका विद्युतीकरणलाई विशेष महत्व दिइने छ साथै विद्यमान ग्रीड तथा प्रसारण लाईनको सुधार गरी वितरण लाईनमा समेत सुधार गरिनेछ ।
११८. गरिबीको रेखामुनि रहेको जनतालाई घर परिवारको संख्याको आधारमा परिचय पत्र उपलब्ध गराउने कार्यलाई निरन्तरता दिई न्यूनतम

शुल्कमा इन्धन उपलब्ध गराउन आवश्यक व्यवस्था मिलाइनेछ ।
निम्न आय भएका परिवारलाई विशेष अनुदान दिई बायोग्यास, सोलार,
विद्युतीय चुल्हा आदि प्रयोग गर्ने कार्यलाई प्रभावकारी बनाई निरन्तरता
दिइनेछ ।

११९. विभिन्न जिल्लाहरूमा विस्तृत संभाव्यता अध्ययन गरी प्रदेश लोकमार्ग,
प्रदेश सहायक मार्ग र स्थानीय सडकहरूको विस्तृत इन्भेन्टरी बनाइनेछ
।
१२०. पर्सा जिल्लादेखि सप्तरी जिल्लासम्मको करिब २५० किलोमिटर
सडकलाई “मधेशी शहिद राजमार्ग” को विस्तृत अध्ययन प्रतिवेदन
तैयार गरिनेछ ।
१२१. जहाँ सडक त्यहाँ विकासको अवधारणा लाई अवलम्बन गर्दै प्रदेश
सभाका प्रत्येक निर्वाचन क्षेत्रमा न्युनतम ५ किलोमिटरको दरले
कालोपत्रे सडक निर्माण कार्यलाई प्रारम्भ गरिनेछ ।
१२२. प्रत्येक पालिकालाई सदरमुकामसँग जोडने प्रमुख सडकहरू कालोपत्रे
गर्ने कार्यलाई थप निरन्तरता दिइनेछ । एक पालिकालाई अर्को
पालिकासँग र पालिकालाई जिल्ला सदरमुकामसँग जोडने सडकको
स्तरोन्नति गरिनेछ ।
१२३. प्रदेशभिन्न प्रस्तावित वा संचालित रहेको राष्ट्रिय गौरवका योजनाहरू
दोश्रो अन्तराष्ट्रिय विमानस्थल निजगढ, हुलाकी सडक, जनकपुरधाम
जयनगर रेल्वे, सुनकोशी-मरीन र कमला डाइभर्सन तथा राप्ती
दुधौरालाई संघीय सरकारसँग समन्वय गरी निर्माण कार्यलाई अगाडि
बढाउन जोड दिइने छ ।

१२४. धार्मिक तथा पर्यटकीय महत्वका सडकहरूको निर्माणलाई प्राथमिकता दिइनेछ ।
१२५. प्रदेश सरकारले प्रादेशिक परिवहन सेवा संचालन गर्ने नीतिलाई निरन्तरता दिँदै पहिलो चरणमा हाल संचालनको प्रक्रियामा रहेको बिरगंज-जनकपुरधाम र जनकपुरधाम-राजविराज बस सेवा संचालन गरी क्रमशः प्रदेश भरी विस्तार गरिनेछ ।
१२६. आपतकालिन वाहन, यन्त्रहरूलाई उद्धारको लागि परिचालन गर्ने दृष्टिकोण राखी यस प्रदेशभित्र रहेका प्रत्येक सार्वजनिक सडकहरूमा प्रादेशिक सडक गुरुयोजना बनाई सोही अनुरूप सडक स्तरोन्नति गर्ने नीतिलाई कायम राख्दै सोही अनुसार आवास व्यवस्थापनको कार्यलाई निरन्तरता दिइनेछ ।
१२७. प्रत्येक गाउँ शहरको बसोबासलाई व्यवस्थित गर्दै लैजाने नीति लिइनेछ । सो अनुसार सार्वजनिक सडकको चौडाई तोकी ढल निकास, खानेपानी, शौचालयको व्यवस्था, प्रत्येक पालिकामा एउटा दलान एवं सार्वजनिक खुला ठाउँको व्यवस्था, आवासीय भूमिलाई सदुपयोग गर्न बहुतले घरहरूको निर्माण, कृषियोग्य भूमिलाई बचाउन गाउँ, शहरहरूको सीमा तोकी सोही क्षेत्रभित्र घरहरू निर्माण गर्ने, शिक्षा स्वास्थ्य, सडक, बजार आदिको व्यवस्थापन गर्ने, रोजगारीको लागि सो गाउँ शहर नजिक औद्योगिक क्षेत्र स्थापना गर्ने नीति अख्तियार गरिएकोछ ।
१२८. प्रत्येक जिल्ला सदरमुकाममा संचालित दलित छात्रावास र जेष्ठ नागरिक आवास कार्यक्रमलाई यस आर्थिक वर्षमा पनि निरन्तरता दिइने छ । यो योजनालाई क्रमशः महानगरपालिका, उप महानगरपालिका तथा नगरपालिका र गाउँपालिकामा समेत विस्तार गरिनेछ ।

१२९. नमुनाको रूपमा प्रत्येक जिल्लामा १/१ वटा आदर्श बस्ती विकास कार्यक्रम संचालन गरि उक्त स्थानहरूमा एकीकृत पूर्वाधार विकास कार्यक्रम संचालन गरिनेछ ।
१३०. सेटेलाईट सिटीको अवधारणालाई निरन्तरता दिइनेछ । चालु आर्थिक वर्षमा प्रस्तावित नौ सेटेलाईट सिटी पोखरीया, परसौनी, सिम्रनगढ, गौर, मलंगवा, जलेश्वर, गोलबजार, कल्याणपुर विस्तृत अध्ययन प्रतिवेदनको आधारमा आगामी आर्थिक वर्षमा निर्माण कार्य प्रारम्भ गरिनेछ ।
१३१. बाराको गढीमाईस्थानमा प्रादेशिक गौरवका धर्मशाला र विवाह मण्डप निर्माण कार्यलाई आगामी वर्ष पनि थप तिब्रता दिई निर्माण कार्य सम्पन्न गरिनेछ ।
१३२. विभिन्न करिडोरहरू सखडा कंकालनी, सिराह सलहेस, धनुषाधाम जनकपुरधाम, विद्यापती डिह, मडई मांडव्य ऋषि तथा परिक्रमा स्थल, रौजामजार, मटिहानी जलेश्वर, परिक्रमा सडक, सिम्रौनगढ माहागढीमाई करिडोरलाई धार्मिक करिडोरको रूपमा विकास गरिने कार्यलाई थप निरन्तरता दिइनेछ ।
१३३. हाल प्रथम चरणमा जनता आवास कार्यक्रम अन्तर्गत संचालित डोम, मेस्तर, हलखोर र मुसहर जातिको घर निर्माण कार्यलाई निरन्तरता दिंदै क्रमशः अन्य दलित, लोपोन्मुख लगायतको लक्षित वर्गमा यो आवास कार्यक्रम पुर्याइनेछ ।
१३४. प्रदेश सरकारद्वारा निर्माण गरिने भौतिक संरचनाहरू लैंगिक तथा अपाङ्गमैत्री बनाइने नीतिलाई थप प्रभावकारी बनाउन विशेष जोड दिइनेछ ।

१३५. प्रदेशको आठवटै जिल्ला सदरमुकाममा प्रदेश अतिथि गृह निर्माण गर्ने नीतिलाई निरन्तरता प्रदान गरिनेछ ।
१३६. प्रदेशभित्रका सडकहरूको संरक्षण, सम्बर्द्धन, व्यवस्थापकीय कार्य, नीति तर्जुमा लगायतको कार्यलाई व्यवस्थित गर्न प्रादेशिक सडक बोर्ड गठन गर्ने कार्य प्रारम्भ गरिनेछ ।
१३७. जनकपुरधाम रेल्वेसँग जोडिने गरी ड्राइपोर्ट निर्माणका लागि थप विस्तृत अध्ययन गरिनेछ ।
१३८. जनकपुरधाममा आउटर रिङ्गरोडको सम्भाव्यता अध्ययन र निर्माण कार्यलाई निरन्तरता दिदै क्रमशः सबै जिल्लाको सदरमुकाममा लागु गरिनेछ ।
१३९. स्मार्ट सवारी चालक पहिचान पत्र प्रदेशबाट नै वितरण गर्ने कार्यलाई थप प्रभावकारी बनाउँदै निरन्तरता दिइनेछ ।
१४०. सवारी यातायातलाई थप व्यवस्थित बनाउन यस प्रदेशभित्र कम्तिमा २ (दुई) स्थानमा आधुनिक सुविधा सहितको रिफ्रेस सेन्टर स्थापना गरिनेछ ।
१४१. प्रदेशका स्थानीय निकायसँगको समन्वयमा प्रत्येक जिल्लामा कम्तिमा १/१ स्थानमा फोहोर मैला व्यवस्थापनको लागि ल्याण्ड फिल्ड साईटको विस्तृत अध्ययन कार्य गरिनेछ ।
१४२. कृषि उत्पादन तथा बजारीकरणको निम्ति महत्वपूर्ण हुने स्थानहरूमा सडक निर्माण कार्यलाई उच्च प्राथमिकता दिइनेछ ।

१४३. मधेशी जनताको हक, अधिकारका लागि आजीवन संघर्ष गर्नुभएका अथक योद्धा स्व.गजेन्द्र नारायण सिंह र गणतन्त्र स्थापनाको लागि जीवनपर्यन्त संघर्ष गर्नु भएका गणतन्त्रवादी नेता स्व.रामराजा प्रसाद सिंहको शालिक स्थापना कार्यलाई निरन्तरता दिइनेछ ।
१४४. प्रदेशमा विद्युत आपुर्तिलाई नियमित तथा व्यवस्थित गर्न प्रदेश विद्युत बोर्ड गठन गरिनेछ ।
१४५. संविधानले दिएको प्रदेशको अधिकार सुनिश्चित गराउनका लागि आवश्यक संवैधानिक तथा कानुनी उपायहरूको अबलम्बन गरिनेछ ।
१४६. प्रदेशभित्र रहेका गरिब, विपन्न, असहाय नागरिकलाई निःशुल्क कानूनी सहायता प्रदान गर्ने कार्यलाई अझ बढी प्रभावकारी रूपमा निरन्तरता दिइनेछ ।
१४७. प्रदेशको १३६ वटै स्थानीय तहमा रहेका न्यायिक समितिका पदाधिकारीहरूको क्षमता अभिवृद्धि तथा न्याय निरूपण कार्यमा सहयोग गर्ने नीति लिइएको छ ।
१४८. प्रदेशभित्रका अदालत तथा सरकारी वकील कार्यालयहरूको संस्थागत विकासबाट न्याय सम्पादनको कार्यलाई प्रभावकारी बनाउन ती कार्यालयहरूसँगको सहकार्य, समन्वय र सहयोगलाई यस वर्ष पनि निरन्तरता दिइने छ ।
१४९. प्रचलित प्रदेश कानूनको कार्यान्वयनको अवस्था, विद्यमान प्रदेश कानूनमा गर्नुपर्ने संशोधन वा नयाँ कानून बनाउनुपर्ने आवश्यकताका बारेमा अध्ययन गरी सम्बन्धित मन्त्रालय मार्फत प्रदेश सरकार समक्ष

सिफारिस गर्न “कानून अध्ययन तथा सिफारिस समिति” गठन गरिने छ ।

१५०. प्रदेशको कारागारहरूमा रहेका कैदीहरूको सामाजिक पुनर्स्थापना तथा एकीकरण गर्ने कार्यमा सहयोग पुऱ्याउनका लागि “प्रदेश प्रोवेशन तथा प्यारोल बोर्ड” गठन गर्न आवश्यक पहल गरिने छ ।

माननीय सदस्यहरू,

१५१. भूमि व्यवस्था, कृषि तथा सहकारी सम्बन्धी राष्ट्रिय र अन्तर्राष्ट्रिय नीतिसँग सामञ्जस्यता हुनेगरी प्रादेशिक नियम, ऐन कानून, कार्यनीति, निर्देशिका, कार्यविधि, मापदण्डको तर्जुमा तथा संस्थागत र सांगठनिक पुनर्संरचना गरिने छ । विशिष्टिकृत बोर्डहरू गठन गरिनेछ ।

१५२. कृषक तथा कृषि मजदुर र श्रमिकको वर्गिकृत पहिचान र अभिलेखिकरण गर्ने कार्यको थालनी गरिनेछ । यसको लागि तथ्याङ्क व्यवस्थापन गर्न कृषि एप निर्माण e-agriculture को प्रयोगलाई किसानको हातमा पुऱ्याइनेछ ।

१५३. व्यवसायिक कृषिलाई टेवा पुऱ्याउन बैंकको ऋण, मल, बिउ, सिमेन, कृत्रिम गर्भाधान, विद्युत, सिंचाई आदिमा अनुदान प्रदान गरिनेछ । साथै कृषि ऋण, सहूलियत दरमा मल, खाद, बीउको उपलब्धता सुनिश्चित गरिनेछ ।

१५४. उत्पादित कृषि उपजलाई सहकारी तथा स्थानीय तहको समन्वय र सहकार्यमा संकलन, संचय, ढुवानी, खरिद बिक्री र वितरणको व्यवस्था मिलाईनेछ । संघीय सरकारको समन्वयमा समर्थन मुल्य तोकी

कृषकको बचत, खाद्यान वा उपजलाई खरिद गर्ने व्यवस्था मिलाईनेछ । साथै कृषि सडको निर्माणमा जोड दिइनेछ ।

१५५. प्रदेश सरकारबाट सन्चालन गरिने कार्यक्रममा मूलतः खाद्यान्न बालीमा धान, गहुँ र मकैको उत्पादन र बजारीकरणलाई विशेष प्राथमिकता दिइनेछ ।

१५६. धान, गहुँ र मकैको उत्पादकत्व र उत्पादन वृद्धि गर्न मल, बिउ, सिँचाई, बिमा, यान्त्रिकीकरणमा सहयोग र सहजीकरणमा जोड दिइनुका साथै संघीय सरकार, स्थानीय तह र सहकारी संस्थाको सहकार्यमा समर्थन मूल्य तोकी संचय गरी बजारीकरण गर्ने, राईस पोलिसिङ्ग, ब्रान्डिङ र प्याकेजिङ्ग गरी बिक्री वितरणका लागि विशेष कार्यक्रम संचालन गरिनेछ ।

१५७. दाना र साइलेजका लागि उत्पादन गरिने मकै खेतीलाई करार खेती, चक्लाबन्दी, सहकारी खेतीमा जोड दिइनेछ ।

१५८. चैतमा धान उत्पादन गर्ने कृषकलाई सहयोग गर्न सामुदायिक खाद्यान्न भण्डारण निर्माण, ड्रायर केन्द्रहरू स्थापना र संचालन गरिनेछ । प्रदेशका रैथाने बाली प्रबर्द्धन कार्यक्रम संचालन हुनेछ ।

१५९. बालीहरूको उत्पादन लागत कम गर्न कृषिको यान्त्रिकीकरण कार्यक्रमलाई एकै थलोबाट सुविधा (कृषि यान्त्रिकीकरण, सामाग्री) र निजी क्षेत्रसँग सहकार्यमा कृषि सेवा प्रदायक संस्थाहरूको स्थापना गरी बाली व्यवस्थापनमा सहजीकरण र प्रतिस्पर्धि बनाईनेछ ।

माननीय सदस्यहरू,

१६०. हुलाकि मार्ग लक्षित दुग्ध मिसन कार्यक्रम अन्तर्गत भैंसीपालनलाई व्यवसायीकरण गरिने, साना किसानलाई समेटिने गरि दुग्ध सहकारी गठन गर्ने, सहकारीहरूबाट संचालन गर्ने गरि दुग्ध संकलन केन्द्र, चिस्यान केन्द्र, सामुदायिक प्रजनन केन्द्र, घाँसेबाली, साईलेज एवं पशु स्वास्थ्यका एकीकृत कार्यक्रम संचालन हुनेछ ।
१६१. पशुपालनबाट न्यूनतम “एक परिवार, एक दिनको एक हजार” आम्दनी हुने गरि कार्यक्रम संचालन गरिनेछ ।
१६२. निजी, सहकारी साझेदारिमा एक पालिकामा कम्तीमा एक व्यवसायिक कृषि तथा पशुपालन फार्महरूको विकास गरिने छ ।
१६३. प्रदेशको विशिष्ट “मत्स्यपालन” कार्यक्रमलाई व्यवसायीकरण गर्ने, ह्याचरी सुधार गर्ने, पोखरी प्रवर्द्धन र बजार स्थल निर्माण एवं फ्रिजर ढुवानीमा विशेष प्राथमिकता दिई कार्यक्रम संचालन गरिनेछ । प्रदेशलाई माछा जोनको रूपमा विकास गर्न तथा किसानहरूको आर्थिक सशक्तिकरणका लागि माछा पालनका लागि पोखरी खन्नका विशेष अनुदान दिइनेछ ।
१६४. “बारा माछा व्यवसाय” लाई ब्राण्डिग गरी फ्रोजन र लाईभ माछा बिक्री वितरणमा जोड दिइनेछ ।
१६५. प्रदेशको अनुकूलता बमोजिम व्यवसायिक महत्वका उखु, तरकारी, च्याउ, मसला र पुष्पखेतीका लागि विशेष कार्यक्रम संचालनमा जोड दिइनेछ ।

१६६. तरकारी र फलफूल बजारस्थल निर्माण, संचयको लागि वेयरहाउस, कोल्ड स्टोरेज, ढुवानीको लागि वाहनमा कृषक र उद्यमीलाई सहयोग प्रदान गरिनेछ ।
१६७. तरकारी, मसला, बाली, माछा, मासु, खाद्यान्न, जडिबुटी, दाना आदिमा विषादी अवशेष, एण्टिबायोटिक अवशेष लगायत जाँच गर्न र असल कृषि अभ्यास प्रमाणिकरणको लागि प्रदेश सरकारले एकीकृत प्रयोगशाला स्थापना गर्नेछ ।
१६८. संविधानले प्रत्याभूत गरेको खाद्य सम्प्रभुताको सुनिश्चितता गरिनेछ । साथै प्राकृतिक आपदविपदको बेलामा खाद्यान्न उपलब्धता तथा सार्वजनिक वितरण प्रणाली (Public distribution system) लाई व्यवस्थित गर्न आवश्यक संस्थागत तथा संगठनात्मक व्यवस्थापन तथा सहजीकरण गरिनेछ ।
१६९. प्रदेशभिन्न कृषि प्रसार सेवाको सुदृढिकरण गर्न स्थानीय तहहरूलाई सबलीकरण गर्ने कार्य गरिनेछ । स्थानीय तहका कृषि प्रसार कार्यकर्ताहरूलाई कृषक पाठशाला सहजिकरण तथा समसामयिक प्राविधिक विषयवस्तुसँग सम्बन्धित दक्षता अभिवृद्धि गर्न सहकार्य गरिनेछ । “कृषि कर्म” रेडियो कार्यक्रम मार्फत कृषि उत्पादनसँग सम्बन्धित ज्ञान तथा सेवा प्रदान गरिनेछ ।
१७०. सरोकारवालाहरूको समन्वयमा प्रदेशमा राष्ट्रिय कृषि यान्त्रिकीकरण मेला तथा अन्य कृषि महोत्सव, खाद्य मेला र विशेष विषय दिवस (विश्व खाद्य दिवस, ओरहा दिवस, दुग्ध दिवस, सहकारी दिवस, आदि) कार्यक्रम आयोजना गर्न पहल गरिनेछ ।

१७१. हासोन्मुख रहेको माटोको उर्वराशक्ति व्यवस्थापन गर्न माटो स्वास्थ्य प्रवर्द्धन (Soil Health Promotion program) कार्यक्रम संचालन गरी रासायनिक, प्रांगारिक तथा जैविक मलको न्यायोचित प्रयोगको लागि आवश्यक क्षमता तथा पूर्वाधार प्रवर्द्धनका कार्यहरू गरिनेछ ।
१७२. बाली र वस्तु परिवेशमा सन्तुलन कायम राख्न एकिकृत शत्रुजीव व्यवस्थापन, भकारी व्यवस्थापन तथा बाली पोषण प्रणाली सुदृढीकरण, जलवायु मैत्री, कृषि जैविक विविधता, प्राकृतिक जलाशय संरक्षण कार्यक्रमहरू संचालनमा जोड दिईनेछ ।
१७३. चूरे भावर लगायत समभाव्य क्षेत्रहरूमा संघ र स्थानीय तहसँग सहकार्य गरी भूमिगत जल सञ्चितिकरण अभिवृद्धि गर्ने उपयुक्त कार्यक्रमहरूको तर्जुमा गर्न पहल गरिनेछ ।
१७४. प्रदेशभित्रका सरकारी फार्म तथा श्रोत केन्द्रहरूको लक्ष्य तथा सेवा विस्तार गर्न पूर्वाधार सुदृढीकरण, आधुनिकीरण गरिने छ । यस्ता श्रोतकेन्द्रहरू क्रमशः थप गरिँदै लगिनेछ ।
१७५. प्रदेशका सबै जिल्लामा मत्स्य बीज तथा पशुपन्छी आहारा र घाँसखेती लगायत आँप, लिची, कागती, केरा, मेवा लगायतका उष्ण प्रदेशीय फलफूल र पुष्पको गुणस्तरीय बेर्ना र कलमी बिरुवा तथा बिरुवाजन्य सामग्रीको सहज उपलब्धताको लागि सरकारी तथा निजी क्षेत्रका नर्सरीहरूलाई प्रवर्द्धन गरिनेछ ।
१७६. पर्यावरणीय सुधार एवं हरित क्रान्तिमा टेवा दिन निजी तथा सार्वजनिक जग्गाहरूमा एक लाख फलफूलका बिरुवाहरू रोपिनेछ । आवश्यकता अनुसार फलफूलका बिरुवा एवं खाद्यान्न, तरकारी, घाँसेवाली बीउ

प्रवर्द्धनको लागि पालिका स्तर बीउ बैंक र नर्सरी स्थापनामा जोड दिइनेछ ।

१७७. कृषक स्तरमा छरिएर रहेका पुँजी, शीप तथा श्रोत साधन र साना परिमाणको उपजलाई व्यवसाय योग्य स्वरूपमा लैजान र लागत प्रभावी बनाउन लगानी मैत्री वातावरण श्रृजना गर्न पहल गरिनेछ ।
१७८. ऐलानी र पर्ती वा बगर खेती प्रवर्द्धन गर्न छुट्टै कार्यविधि मार्फत विशेष सहयोगी कार्यक्रम संचालन गरिनेछ ।
१७९. पशुपन्छी र मत्स्य व्यवसाय र बालीनालीमा रोग किरा माहामारीका कारण हुने क्षति न्यूनीकरणका लागि माहामारी तथा सरुवा रोग नियन्त्रण, भ्याक्सिनेशन तथा बाली संरक्षण कार्यलाई अभियानको रूपमा संचालन गरिनेछ ।
१८०. हानिकारक रोग, माहामारी र कीराहरुको प्रकोप फैलिन नदिई तत्काल स्थलगत रूपमा माहामारी नियन्त्रणका लागि मोबाईल भ्यान सहितको रैपिड रेस्पन्स टिमको परिचालन गर्न स्थानीय तहसँग सहकार्य गरी आकस्मिक व्यवस्थापन गर्न पहल गरिने छ ।
१८१. माछा, मासु, अण्डा, दुध तथा दुग्धजन्य पदार्थको उत्पादनमा वृद्धि गर्न पशुपन्छी तथा मत्स्य नक्ष सुधार कार्यलाई निरन्तरतादिन उन्नत नक्षका पशुपन्छी तथा माछा भूरा र सिमेनको आयात गरी कृषकस्तरमा सेवा सुनिश्चित गरिनेछ ।
१८२. निर्माणाधीन भेटेरिनरी नमूना अस्पताल, धनुषालाई निरन्तरता दिदै पशुपन्छी, मत्स्य क्षेत्रमा गुणस्तरिय विज्ञ सेवा पुर्‍याउन नगरपालिकाहरुमा भेटेरिनरी अस्पतालहरु स्थापना गरिनेछ । यस्ता

अस्पतालहरूमा पशु उपचार सेवा, प्रयोगशाला सेवा, मोबाईल र आकास्मिक सेवाको व्यवस्था हुनेछ ।

१८३. प्रदेश अन्तरगतका तालिम केन्द्रहरूको सुदृढीकरण गरी नवप्रवर्तन केन्द्र (Technical Innovation Centre) तथा प्रयोगशालाहरूलाई परीक्षण, अन्वेषण तथा विश्लेषण केन्द्र (Examination, Invention and Analysis center) को रूपमा विकास गर्दै लगिनेछ । हाल संचालित प्रयोगशालाहरूलाई व्यवस्थित र सुदृढीकरण गर्न आवश्यक मेशिनरी, ईलेक्ट्रिक र ईलेक्ट्रोनिकस औजार, उपकरण आदिको व्यवस्थापन र जनशक्तिको क्षमता अभिवृद्धि गरी सेवाको स्तरोन्नति गरिने छ ।
१८४. माछाको उत्पादन बृद्धिका लागि घुम्ती मत्स्य क्लिनिक सेवा संचालन गरिनेछ । मासु ढुवानी र बजारिकरणको लागि फ्रिजर भ्यान उपलब्ध गराइनेछ ।
१८५. प्रदेशको आन्तरिक स्रोत साधनमा आधारित मत्स्य तथा पशुपन्छी दाना र आहारा प्रशोधन प्रांगारिक, जैविक तथा गड्यौले मल उत्पादन गर्ने कृषिजन्य उद्योग, डेरी उद्योग व्यवसाय स्थापना तथा संचालनमा आर्थिक तथा प्राविधिक सहयोग प्रदान गरिनेछ ।
१८६. सहकारी चिनी मिल तथा धुलो दुध उत्पादन गर्ने उद्योग स्थापनाको लागि आवश्यक वातावरण तयार गरिनेछ । डी.डी.सी. ढलकेवरको सहकार्यमा दुध ढुवानीको लागि ट्याङ्कर उपलब्ध गराइनेछ ।
१८७. प्रदेश सरकार तथा इच्छुक बैंक र वित्तीय संस्था, सहकारी र कृषकहरूको सह-वित्तीकरणमा सहकारी व्यवसायको ढाँचामा बिरगंज चीनी कारखाना र कृषि औजार कारखानालाई नयाँ ढंगबाट पुनः संचालन गर्न आवश्यक पहल गरिनेछ ।

१८८. संघ मातहत रहेका सरकारी कृषि फार्महरू (मत्स्य मानव संसाधन विकास तथा प्रविधि परिक्षण केन्द्र जनकपुरधाम, उष्ण प्रदेशीय बागवानी केन्द्र नवलपुर सर्लाही, कृषि यान्त्रिकीकरण प्रवर्द्धन केन्द्र नकटाझिज धनुषा, राइजोवियम तथा घाँसेबाली बीउ विजन प्रयोगशाला जनकपुरधाम, निगौल गाई गौशाला महोत्तरी, पशुपन्छी रोग अन्वेषण प्रयोगशाला जनकपुरधाम, राष्ट्रिय पशु प्रजनन कार्यालय लहान सिरहा, घाँसेबाली आनुवांशिक श्रोत केन्द्र रञ्जितपुर सर्लाही, खाद्य प्रविधि तथा गुण नियन्त्रण कार्यालय जनकपुरधाम) लाई प्रदेश सरकार, भूमि व्यवस्था कृषि तथा सहकारी मन्त्रालय मातहत ल्याउन आवश्यक पहल गरिनेछ ।

१८९. सिराह जिल्लाको गोलबजारमा गुणस्तरीय बीउ/बेर्ना/नक्षको उत्पादन तथा बीउ बिजन, बाली संरक्षण, माटो परीक्षण एवं खाद्य प्रविधि गुण नियन्त्रणका लागि प्रदेश स्तरमा सुविधा सम्पन्न एकिकृत प्रयोगशाला सहितको एक बृहद कृषि फार्म तथा अनुसन्धान केन्द्र स्थापना कार्य प्रारम्भ गरिने छ ।

१९०. कृषि यन्त्र उपकरण संचालन तथा सिँचाई कार्यालाई लागत प्रभावी बनाउन कृषि विद्युतीकरणलाई प्राथमिकता दिई सहूलियत दरमा कृषि मिटर उपलब्ध गराउन पहल गरिनेछ ।

१९१. साना उत्पादक किसानहरूलाई ग्रीन हाउस, ठुला कर्पोरेट उत्पादकहरूलाई ग्रीन हाउस र नेट हाउस स्थापना मा सहयोग गरिनेछ ।

माननीय सदस्यहरू,

१९२. भूमिको उत्पादकत्व वृद्धिको लागि जग्गा बाझो राख्ने प्रवृत्तिलाई निरुत्साहित गर्न स्थापित गरिने भूमि बैकलाई सवलीकरण र व्यवस्थित बस्ती विकास गर्दै छरिएर रहेका तथा खण्डिकृत कृषि भूमिको एकत्रिकरण गरी जोतको आकार बढाई सहकारी एवं सामुहिक खेतीलाई प्रोत्साहित गरिने छ । साथै जमिनको उत्पादन क्षमता वृद्धि गर्न कृषि भूमिको चक्कलाबन्दी कार्यको लागि विज्ञ छलफल तथा विभिन्न विकल्पहरूको पहिचान गरी आवश्यक कानून तयारी तथा चक्कलाबन्दी कार्य प्रारम्भ गरिनेछ ।
१९३. कृषि उत्पादन र उत्पादकत्व वृद्धि गर्न चाक्लाबन्दी खेती (समुहमा कम्तीमा १० विगाह जग्गालाई चक्कलाबन्दी गरी) संचालन गरिने नीति लिइएको छ । यसरी चक्कलाबन्दीका खेती गर्न समुहमा आवद्ध भई आउने किसानलाई कृषि पकेट क्षेत्रको रूपमा कृषि अनुदान कार्यविधि अनुसार विशेष सहूलियत प्रदान गर्ने नीति लिइएको छ ।
१९४. विभिन्न प्रकारका प्राकृतिक प्रकोप तथा कृषिजन्य रोगका कारण कृषि बालीमा हुने क्षतिलाई परिपूरण गर्न कृषि बीमा कार्यक्रम सञ्चालन तथा व्यवस्थापन गरिनेछ ।
१९५. पर्ती, सार्वजनिक जग्गा, नदी किनार, मठ मन्दिर, गुठी, सामुदायिक वन तथा निजी बगैँचाको जग्गालाई उत्पादनशील बनाई कृषि उपयोगिताको लागि विशेष कार्यक्रम लागू गरिनेछ ।
१९६. कृषि भूमिको वैज्ञानिक उपयोगको लागि प्रदेशिक भू-उपयोग नीतिको तर्जुमा गरिनेछ । साथै आधुनिक प्रविधिको प्रयोग गरी प्रादेशिक भू-सुचना प्रणालीको विकास गर्न आवश्यक कार्य गरिनेछ ।

१९७. वर्षौदेखि बसोबास गर्दै आएका तथा भूमिमा स्वामित्व नपाएका बसोबासीहरूलाई संघीय सरकारसँगको समन्वय र सहकार्यमा व्यवस्थित बसोबास तथा लालपूर्जा उपलब्ध गराउन प्रदेश स्तरीय भूमि स्वामित्व समस्या सामाधान आयोग गठन गरी समस्या सामाधान गर्ने नीति लिइएको छ ।
१९८. जग्गा प्रशासनलाई चुस्त दुरुस्त बनाई सेवा र सूचना प्रवाहमा सूशासन कायम गर्न, लगतकट्टा प्रभावकारी र व्यवस्थित रूपमा सम्पन्न गर्न तथा जग्गाको मूल्याङ्कनलाई वास्तविक बनाई एकरूपता कायम गर्न स्थानीय तहहरूको समन्वयमा प्रदेशभित्रका सम्पूर्ण सरकारी, सार्वजनिक र गुठी जग्गाको अभिलेखीकरण गरी त्यस्ता जग्गाहरूको संरक्षण र समुचित व्यवस्थापनको लागि स्थानीय तहहरूसँग आवश्यक समन्वय र सहकार्य गरिनेछ ।
१९९. शहरीकरण र जग्गाको खण्डीकरण नियन्त्रण गर्न प्राथमिकताका आधारमा छूट कित्ता नापीको कार्य अगाडि बढाउने छ ।
२००. विकास निर्माणको लागि गरिने नापनक्शालाई राष्ट्रिय नियन्त्रण बिन्दुको संन्जालमा आवद्ध गराउन आवश्यकता अनुसार नियन्त्रण बिन्दूहरू स्थापनाको लागि प्रदेश स्तरमा संयन्त्र तयार गरी कार्य अगाडी बढाईने छ ।
२०१. प्रदेशमा सहकारी प्रवर्द्धनको लागि प्रदेश सहकारी प्रवर्द्धन कोषको स्थापना गरिनेछ । त्यस्तै प्रादेशिक सहकारी तालिम केन्द्रको स्थापनाका लागि पहल गरिनेछ ।
२०२. साविक साझा सहकारी संस्थाबाट ऋण लिएका ऋणीहरूको जग्गा फुकुवा सम्बन्धी मापदण्ड निर्धारण तथा कार्यान्वयन गरिनेछ ।

२०३. सहकारी सेवालार्ई चुस्त दुरुस्त बनाउन प्रदेश सहकारी ऐन बमोजिम नियामावली तर्जुमा गरिनेछ र प्रदेश सहकारी रजिष्टारको कार्यालय स्थापना गरिनेछ ।
२०४. मासु र माछाको गुणस्तरीय उत्पादन प्रवर्द्धनको लागि बाखा पालन, पाडा पालन, बंगुर पालन, केज र पिंजडा प्रविधिमा माछापालनमा बृद्धि गर्दै बधशाला, मासु बिक्री कक्ष र मिट मार्ट स्थापनामा विशेष सहयोग पुऱ्याइनेछ । कुखुरापालनमा विशेष जोड दिइनुको साथै दाना उद्योग, ह्याचरी र अण्डा उत्पादन बृद्धि गरिने छ ।
२०५. मासु ऐन तर्जुमा गरि स्वच्छ र स्वस्थ्य मासुमा छाप लगाई बेचबिखन गर्ने व्यवस्था मिलाइनेछ ।
२०६. दानाको गुणस्तर नियन्त्रणको लागि प्रयोगशाला स्थापना गरिनेछ र कच्चा पदार्थको उत्पादनमा प्रोत्साहन दिइनेछ ।

माननीय सदस्यहरु,

२०७. प्रदेशभिन्न शान्ति सुरक्षा तथा प्रदेशको सेवामा समर्पित प्रहरीहरुको आत्मसुरक्षाको व्यवस्थापनलाई प्रभावकारी बनाउन प्रहरी कार्यालयहरुको भवन तथा पूर्वाधारको निर्माण कार्यलाई निरन्तरता दिइनेछ । यस्तै प्रहरी कार्यालयहरुमा आवश्यक उपकरणहरुको व्यवस्था मिलाइनेछ ।
२०८. प्रदेशभिन्न अपराधिक गतिविधि नियन्त्रण गर्न विभिन्न स्थानहरुमा प्रहरी तथा स्थानीय तहहरुसँगको सहकार्यमा CC camera जडान गरी अनुगमन तथा अपराध नियन्त्रण गरिनेछ । यस्तै गस्ती तथा अपराधिक

गतिविधि नियन्त्रको लागि अत्यावश्यक सवारी साधनको व्यवस्थापन गरिने छ ।

२०९. सुरक्षित बेटी अभियान, बाल हिंसा, घरेलु हिंसा विरुद्ध प्रतिरोधात्मक तथा उपचारात्मक कार्यक्रमहरु प्रहरी, स्थानीय तह तथा विद्यालयहरुको सहकार्यमा संचालन गरिनेछ ।
२१०. प्रदेशका सबै जिल्लामा लागू औषध दुर्व्यसन रोकथाम तथा नियन्त्रणको रोकथाममूलक र प्रवर्द्धनात्मक कार्यक्रम लागू गरिने छ ।
२११. सीमा क्षेत्रमा निगरानी तथा अपराधिक घटना नियन्त्रणका लागि संघीय सरकारसँग अपराधिक घटना न्यूनीकरण गर्न सहकार्य गरिनेछ ।
२१२. विपत व्यवस्थापन योजना अनुसार प्रदेशभित्रका विपतका संभावित जोखिम न्यूनीकरण गर्न सचेतनमूलक तथा विपद पश्चात राहत, उद्धार तथा पुनर्स्थापनाका कार्यक्रमहरु संचालन गरिनेछ ।
२१३. प्रदेश अन्तर्गतका कारागारहरुको सुधार तथा सुधार गृहको निर्माण गरिनेछ ।
२१४. प्रदेशभित्र महिला मैत्री सेफ हाउसको निर्माण गरिनेछ ।
२१५. प्रविधिमैत्री सुचना तथा संचारको विकासको लागि सहकार्य गरिनेछ ।
२१६. प्रदेशभित्र सुविधा सम्पन्न विधिविज्ञान प्रयोगशाला (Forensic lab) स्थापना गरिनेछ ।

२१७. नीतिगत अध्ययन तथा अनुसन्धान गरी आवश्यक प्रादेशिक नीति, रणनीति, मार्गदर्शन, कार्यविधि तथा योजनाको निर्माणलाई निरन्तरता दिइनेछ ।
२१८. प्रदेश तथा स्थानीय तहबीचको समन्वय र सहकार्यलाई नियमित संवाद तथा छलफलको माध्यमबाट बलियो बनाई प्रादेशिक तथा स्थानीय तहको योजनामा जनसमुदायको आकांक्षा पहिचान गरी कार्यान्वयनको लागि आवश्यक प्रक्रियाको थालनी गरिनेछ ।
२१९. प्रादेशिक गौरवका आयोजना तथा प्रदेशभिन्न संचालन हुने आयोजनाहरूको प्रभावकारी कार्यान्वयन तथा आइपर्ने समस्याहरू समयमै सामाधान गर्न अनुगमन तथा मुल्यांकन गर्ने प्रणालीको थालनी गरिनेछ ।
२२०. E governance को अवधारणा अन्तर्गत प्रदेशका काम कारवाहीमा आम नागरिकहरूको सहज पुऱ्याउन डिजिटल सूचनामैत्री सूचना प्रविधिको विकासलाई अझ प्रभावकारी ढंगले कार्यान्वयन गरिनेछ । website तथा सूचनामैत्री Apps बाट सूचनाहरू प्रभावकारी रूपले प्रवाहित गरिनेछ ।
२२१. प्रेश स्वतन्त्रताका सर्वमान्य सिद्धान्त अनुरूप आम संचारलाई स्वतन्त्र, निष्पक्ष, मर्यादित, जिम्मेवार, अनुशासित बनाउन आवश्यक नीतिगत व्यवस्था गरिनेछ । आम संचार क्षेत्रलाई व्यापक र प्रभावकारी बनाउन अपेक्षित सहयोग र सहकार्य गरिने छ ।
२२२. कार्यक्रमको कार्यान्वयन पक्षलाई प्रभावकारी बनाउन कार्यसम्पादन करार सम्झौता गरिने कार्यप्रणालीको थालनी अगामी आर्थिक वर्षदेखि गरिनेछ ।

२२३. भ्रष्टाचारविरुद्ध शून्य सहनशीलताको नीति लिइनेछ । सार्वजनिक सेवा प्रवाहलाई जनमुखी, पहुँच नतिजामुखी, जवाफदेही र पारदर्शी बनाई सुशासनको प्रत्याभूति गराइनेछ । यसका लागि सार्वजनिक प्रशासनको संस्थागत तथा संरचनात्मक सुधार, जनशक्ति व्यवस्थापन र पूर्वाधार विकासमा जोड दिइनेछ ।
२२४. प्रदेश लोकसेवा गठन भैइसकेको र प्रदेश निजामती सेवा विधेयक यस सम्मानित सदनको समितिमा तयारी अवस्थामा रहेकोले आगामी आर्थिक वर्षमा प्रदेश निजामतीको गठन र प्रदेशको आफ्नै चुस्त दुरुस्त प्रशासनको सांगठनीक संरचना रहनेछ । रहनेछ । साथै संघीय सदनले प्रहरी समायोजन र प्रदेश प्रहरीसँग समन्वयको कानून पास गरी कार्यवन्धनमा समेत लगिसकेको अवस्थामा प्रदेश प्रहरीको गठन तथा प्रदेश प्रहरी मातहतका भौतिक पूर्वाधार निर्माणमा जोड दिइनेछ ।
२२५. प्रदेश जनलोकपाल विधेयक यस सम्मानित सदनबाट पास भैइसकेको अवस्थामा प्रदेशमा भ्रष्टाचार नियन्त्रण तथा सुशासन कायम गर्न प्रदेश जनलोकपाल गठन गरिनेछ । प्रदेश जनलोकपाललाई स्वतन्त्रपूर्वक कामकाज गर्न तथा भ्रष्टाचार गर्ने जो कोहीलाई पनि निष्पक्षताका साथ अनुसनधान गर्ने गरी स्वायत्त तथा साधन श्रोत समपन्न बनाइने छ ।
२२६. जनगुनासो तथा विकासका अवरोधलाई अविलम्ब सुनुवाई गर्न “जनताके साथ मुख्यमन्त्री” कार्यक्रमको थालनी गरि गुनासो तथा सुझाव संकलन तथा सामाधान गरिने कार्यको शुरुवात गरिनेछ ।
२२७. स्थानीय, राष्ट्रिय तथा अन्तर्राष्ट्रिय गैरसरकारी संघ संस्थाहरुको नियमन गर्ने निकायको गठन गरी प्रदेशको प्राथमिकता अनुसार यस्ता

संस्थाहरूलाई विकास तथा स्वयंसेवाको क्षेत्रमा लगाइने नीति लिइएकोछ ।

२२८. “मुख्यमन्त्री स्वच्छता अभियान” अन्तर्गत प्रत्येक प्रादेशिक निर्वाचन क्षेत्रमा कम्तिमा १/१ वटा पोखरीको सौन्दर्यीकरण गरी पर्यटकीय स्थलको रूपमा विकास गरिनेछ । यसका साथै प्रदेशभित्रका ऐतिहासिक तथा धार्मिक सम्पदाहरूको संरक्षण तथा संवर्द्धन गरी वातारवरण संरक्षणमा योगदान पुऱ्याउने र पर्यटकीय गन्तव्य स्थल बनाई स्वदेशी तथा विदेशी तीर्थयात्रीहरूलाई प्रदेशभित्र धुम्न आर्कषण गर्ने कार्यक्रमलाई निरन्तरता दिइनेछ ।
२२९. छात्रा शिक्षा छात्रवृत्ति मार्फत छात्राको शैक्षिक स्तर अभिवृद्धि गर्न कक्षा १ देखि ८ सम्मका अति विपन्न दलित तथा मुस्लिम छात्राहरूलाई छात्रवृत्तिको माध्यमवाट प्रोत्साहन गरी शैक्षिक स्तर वृद्धि गर्न छात्रा शिक्षा छात्रवृत्ति कार्यक्रमलाई निरन्तरता दिइनेछ ।
२३०. मौजुदा कानूनमा आवश्यक सुधार गरी नयाँ कार्यविधि अनुसार स्थानीय तहमा पठाइने सर्शत अनुदान वितरण गरिने छ ।
२३१. प्रदेश सरकारको विकास रकम प्रदेश सरकार तथा स्थानीय तहका निकायहरूलाई प्रदान गर्ने व्यवस्थालाई प्राथमिकता दिइने छ ।
२३२. प्रदेशको अस्थाई राजधानीको रूपमा रहेको जनकपुरधामको भौतिक सम्पदाको विकास एवं सौन्दर्यीकरणलाई विशेष प्राथमिकता दिइने छ ।
२३३. जिल्ला समन्वय समितिलाई स्थानीय तहसंगको समन्वयात्मक तथा अनुगमनको भुमीका प्रभावकारी बनाउन नीतिगत व्यवस्था गरिने छ ।

२३४. वर्षेनी हुने प्राकृतिक प्रकोप तथा माहामारीसँग जुध्नको लागि प्रदेश विपत्त व्यवस्थापन प्राधिकरण गठन गरिनेछ । यसका लागि आवश्यक कानुनमा संशोधन तथा आवश्यक व्यवस्थापकीय प्रबन्ध मिलाइनेछ ।
२३५. प्रदेशको स्थायी राजधानी र नामकरणको प्रक्रिया अघि बढाउन सरकारले आवश्यक पहल गर्ने छ ।
२३६. प्रदेशको समग्र विकासका लागि प्रादेशिक विकास प्राधिकरण स्थापना गरिने छ ।

माननीय सदस्यहरू,

२३७. आ.व. २०७५।०७६ मा सम्पन्न आयोजनाहरूको भुक्तानी निर्दिष्ट समयमा गर्न नसकी भुक्तानी दिन बाँकी रहेको उक्त बक्यौता रकम आ.व. २०७७।०७८ को बजेटमा समावेश गरी सम्बन्धित पक्षलाई भुक्तानी दिइनेछ ।
२३८. यस नीति तथा कार्यक्रमले प्रदेशको सोच "उच्च मानव विकास र पहिचान, समृद्ध मधेश समाज" लाई साकार गरी आर्थिक वृद्धिमा महत्वपूर्ण योगदान दिन रोजगारको अवसर सृजना गर्न, गरिबी न्यूनीकरण गर्न र कोभिड १९ को सामाजिक आर्थिक परिवेशको प्रभावलाई न्यून गर्न मद्दत गर्नेछ ।

अन्त्यमा, कोभिड १९ को माहामारी विरुद्ध एकबद्ध भएर सम्पूर्ण चुनौतिहरू सफलतापूर्वक सामना गर्न प्रदेश सरकार प्रतिबद्ध रहनेछ । साथै यस नीति तथा कार्यक्रमको सफल कार्यान्वयनको लागि सम्पूर्ण सरोकारवालाहरूको सक्रिय सहयोगको अपेक्षा राखेको छु ।

धन्यवाद ।